

# خوشبو تری جُوئے کرم

نعتیہ شعری مجموعہ

ریاض ندیم نیازی



بِسْمِ اللّٰهِ الرَّحْمٰنِ الرَّحِیْمِ

اعجازِ نعتِ سرورِ کونینِ دیکھئے  
خوشبوِ مثالِ ”جوئے کرم“ پھیلتی گئی

خوشبو تری جوئے کرم

## خوشبو تری جوئے کرم

ریاض ندیم نیازی کے اس مجموعے میں حمد، نعت، مناقب و سلام شامل ہیں۔ نعت نبی صلی اللہ علیہ وسلم قابلیت سے نہیں بلکہ قسمت سے ارزانی ہوا کرتی ہے۔

ایں سعادت بزورِ بازو نیست

تا نہ بخشد خدائے بخشندہ

ریاض کی ریاضت فن اور سوزِ دوروں مل کر انہیں فن کی معراج کے بہت قریب لے گئے ہیں۔ ان کا ہنر سادگی ہے مگر اس سادگی میں پرکاری شامل ہے۔ غرض ”خوشبو تری جوئے کرم“ خاصے کی چیز ہے اور پڑھنے اور لطف لینے سے تعلق رکھتی ہے۔

**خالد شریف**

۲ فروری ۲۰۱۰ء

# خوشبو تری جوئے کرم

ریاض ندیم نیازی



بازوق لوگوں کے لیے  
ہماری کتابیں  
خوبصورت کتابیں  
ترکین واہتمام اشاعت

---

خالد شریف

All rights of Text & Layout reserved.  
No part of this book may be produced without  
permission otherwise legal proceeding shall be  
initiated.



جملہ حقوق بحق آمنہ نیازی و علی نیازی محفوظ ہیں

### ضابطہ

بار اول	:	فروری ۲۰۱۰ء
کمپوزنگ	:	سید طارق امین شاہ، کراچی
ناشر	:	ماورا پبلشرز، لاہور
طابع	:	شرکت پرنٹنگ پریس، لاہور
ہدیہ	:	200/- روپے

خوبصورت کتب کی اشاعت کیلئے رابطہ

**MAVRA BOOKS**

60-The Mall, Lahore.

Ph: 6303390 - 6304063

Mob: 0300-4020955

0333-4224788

E-mail-mavrabooks@ghoo.com

# انتساب

اُن مُقدس لمحات کے نام

جو

گنبدِ خضرا کے سائے تلے گزرے

☆☆

مجھے واپس نہ لے جاؤ، ابھی واپس نہ لے جاؤ  
میں ہوں ہر لمحہ شاداں، گنبدِ خضرا کے سائے میں

.....☆.....



ریاض ندیم نیازی	نام:-
۱۳ اگست ۱۹۶۸ء	تاریخ پیدائش:-
سی (بلوچستان)	جائے پیدائش:-
ایم۔ اے صحافت (بلوچستان یونیورسٹی کوئٹہ)	تعلیم:-
سرکاری ملازمت	ذریعہ معاش:-
نعتوں، غزلوں اور اشعار پر مشتمل تقریباً 18 کتب	تالیفات:-
اور بچوں کے لئے 2 کتابیں۔	
﴿دینی، ادبی و سماجی مصروفیات﴾	
انجمن عند لیبان ریاض رسول (پاکستان) سی۔	سیکرٹری جنرل:
ڈیگیٹر سٹ پاکستان	مرکزی و ضلعی سیکرٹری نشر و اشاعت:
حضرت غلام ڈیگیٹر اکادمی (پاکستان)	
حلقہ پاسبان حرف (پاکستان)	جنرل سیکرٹری:
دستک ادبی سنگت سی و تھنکر فورم سی	سیکرٹری نشر و اشاعت:
سنگت ویلفئر سوسائٹی (رجسٹرڈ) سی	چیئرمین شعبہ حمد و نعت:
جنگ کوئٹہ و جیونوز	اعزازی نمائندہ:
نعت کالج کمیٹی کراچی، رائٹرز فورم کوئٹہ،	اعزازی رکن:
ادب سرائے ساہیوال، دبستان دارشیدہ کراچی،	
دبستان بولان کوئٹہ۔	
ندیم نیازی لائبریری مسجد روڈ سی	رابطہ:
پاک اسٹیشنری و اسپورٹس جوہر روڈ سی۔	
0300-3701617	سیل نمبر:

# فہرست

## ☆ اظہار خیال

- ۱۔ دُعا (منظوم)..... راغب مراد آبادی۔ ۱۳
- ۲۔ قطعہ سال اشاعت۔ قمر وارثی۔ ۱۴
- ۳۔ جذبات و عقیدت کا خوبصورت اظہار..... محشر بدایونی۔ ۱۵
- ۴۔ عنایات کی بارش..... شہزاد احمد۔ ۱۶
- ۵۔ ریاض ندیم نیازی کی دینی شاعری..... پروفیسر ڈاکٹر عاصی کرنالی۔ ۱۷
- ۶۔ خوشبو تری جوئے کرم..... امجد اسلام امجد۔ ۱۹
- ۷۔ عشق رسول کی سرشاری اور ریاض ندیم نیازی..... نقاش کاظمی۔ ۲۰
- ۸۔ ریاض ندیم نیازی، ریاض کی ایک مثال..... جان کاشمیری۔ ۲۳
- ۹۔ خوشبو تری جوئے کرم..... شرافت عباس۔ ۲۴
- ۱۰۔ ریاض ندیم نیازی کی نعتیہ شاعری..... نور احمد میرٹھی۔ ۲۶
- ۱۱۔ عقیدتوں کی بیاض..... اصغر ندیم سید۔ ۲۷
- ۱۲۔ ایس سعادت بزورِ بازو نیست..... ساجد رضوی۔ ۲۸



- ۱۳۔ پیکرِ خلوص ریاض ندیم نیازی..... ڈاکٹر ثار احمد ثار۔ ۳۱
- ۱۴۔ ریاضِ نعت میں ریاض ندیم..... رضا عباس رضا۔ ۳۳
- ۱۵۔ مایہ بے بہا، ریاض ندیم نیازی..... پیرزادہ حمید صابری۔ ۳۵
- ۱۶۔ ریاض ندیم نیازی نعت کا ایک مترنم شاعر..... پروفیسر صدف چنگیزی۔ ۳۶
- ۱۷۔ روشنی کا نشان محمد ہیں..... اقبال طارق۔ ۳۸
- ۱۸۔ عرفانِ نعت..... خالد محمود خالد۔ ۴۰
- ۱۹۔ خوشبو تری جوئے کرم کا منظر اور پیش منظر..... ریاض حسین چوہدری۔ ۴۳
- ۲۰۔ ریاض ندیم نیازی کا قابل رشک ایوانِ نعت، سید ریاض حسین زیدی۔ ۴۵
- ۲۱۔ خادمِ نعتِ مصطفیٰ ریاض ندیم نیازی..... صبح الدین رحمانی۔ ۴۶
- ۲۲۔ عشقِ رسول ایمان کی بنیاد..... صبح الدین سہروردی۔ ۴۸
- ۲۳۔ نعت گوئی اللہ کا انعام ہے..... اعجاز الدین سہروردی۔ ۴۴
- ۲۴۔ نعت خوانوں کے لئے خوبصورت تحفہ..... اختر حسین قریشی۔ ۴۷
- ۲۵۔ خوشبو میں گندھے حرف..... پروفیسر افتخار شفیع۔ ۴۹
- ۲۶۔ ریاض ندیم نیازی، کنارِ جوئے کرم..... نوید حیدر ہاشمی۔ ۵۰
- ۲۷۔ ریاض ندیم نیازی اور عشقِ رسول..... علی رضا۔ ۵۲
- ۲۸۔ نعت گو شاعر، ریاض ندیم نیازی..... احمد علی حاکم۔ ۵۳
- ۲۹۔ ریاض ندیم نیازی نعت اور غزل کا خوبصورت شاعر..... ظریف احسن۔ ۵۵
- ۳۰۔ نعت کا حوالہ ریاض ندیم نیازی..... پروفیسر احتشام شبیر شامی۔ ۵۴
- ۳۱۔ حروفِ عقیدت..... ریاض ندیم نیازی۔ ۵۶
- ۳۲۔ قطعہ سالِ اشاعت..... عرفان الحق صائم۔ ۶۰

## ☆ حمدِ باری تعالیٰ

- ۱- فریاد ہماری سن لی ہے جب اُس کو ہم نے پکارا ہے۔ ۶۱
- ۲- تعریف کس زباں سے تری اے خُدا کروں۔ ۶۳
- ۳- لوحِ جاں پر تجھے تصویر کئے جاتا ہوں۔ ۶۵
- ۴- مجھے ہر طرف نظر آئے تُو تری شانِ جَل جلالہ،۔ ۶۷
- ۵- الہی حمد تری صبح و شام کرتے ہیں۔ ۶۹

## ☆ نعتیں

- ۱- ”ذلیلِ فکر“..... ایکہ نہی ذی حشم ”خوشبو تری جوئے کرم“۔ ۷۲
- ۲- اک آرزو بہ دیدہٴ نم، پھیلتی گئی۔ ۷۴
- ۳- طیبہ نگر مشلِ ارم، میرے لئے۔ ۷۶
- ۴- ملائک اور انساں، گنبدِ خضرا کے سائے میں۔ ۷۸
- ۵- مایوس کہاں مجھ سا گنہ گار ہوا ہے۔ ۸۰
- ۶- روشنی کا نشاں محمد ہیں۔ ۸۳
- ۷- مجھ کو میرے خُدا اور کیا چاہئے۔ ۸۶
- ۸- مجھ کو میرے رب سے ملا یا میرے کملی والے نے۔ ۸۹
- ۹- غمِ عصیاں سے خائف ہیں دل و جاں یا رسول اللہ۔ ۹۱
- ۱۰- وہ شخص ہے خوش نصیب کتنا، رہے جو آقا تری گلی میں۔ ۹۴
- ۱۱- وہ دن کب آئے گا جب اُن کے در پر حاضری ہوگی۔ ۹۶
- ۱۲- زباںِ ملی ہے مجھے مدحتِ نبی کے لئے۔ ۹۸
- ۱۳- ملے مجھ کو یارب جو ایدِ مدینہ۔ ۱۰۱

- ۱۴- آپ سے بڑھ کر جہاں میں دوسرا کوئی نہیں۔ ۱۰۳
- ۱۵- اپنا بخت آزمانے مدینے چلو۔ ۱۰۶
- ۱۶- ہم کو ہے جاں سے پیارا ہمارا نبی۔ ۱۰۹
- ۱۷- ہم کو بھی ٹھکانہ مل گیا۔ ۱۱۲
- ۱۸- غلام اُن کا ہوں ہرگز بے سہارا ہو نہیں سکتا۔ ۱۱۵
- ۱۹- اُن کا کرم اور اُن کی عنایت نہ پوچھئے۔ ۱۱۸
- ۲۰- کیا کیا میلی سکون کی دولت نہ پوچھئے۔ ۱۲۰
- ۲۱- جب سے ملی ہے اُن کی محبت نہ پوچھئے۔ ۱۲۲
- ۲۲- میری تقدیر نقش قدم آپ کا۔ ۱۲۳
- ۲۳- جب منزل سرکار رسالت نظر آئی۔ ۱۲۷
- ۲۴- محمد کا حسن و جمال اللہ اللہ۔ ۱۲۹
- ۲۵- سدا اُن کا ذکر جمال اللہ اللہ۔ ۱۳۲
- ۲۶- اسی خاطر خدا نے تم کو بے سایہ کیا پیدا۔ ۱۳۳
- ۲۷- چراغ عشق آندھی میں جلانا ہم نہ چھوڑیں گے۔ ۱۳۶
- ۲۸- میں شمع محبت جلاتا رہوں گا۔ ۱۳۹
- ۲۹- سلکتا ہے غم ہجران میں دل پوشیدہ پوشیدہ۔ ۱۴۲
- ۳۰- شب و روز اب یہ دعا مانگتا ہوں۔ ۱۴۴
- ۳۱- کتنے سخی ہیں میرے محمد، کیسی ہے اُن کی ذات نہ پوچھو۔ ۱۴۷
- ۳۲- رنگ، خوشبو، ضیاء دیکھتے رہ گئے۔ ۱۴۹
- ۳۳- میرے آقا مرے سرکار مدینے والے۔ ۱۵۱

- ۳۳۔ گئے تو پھر نہیں آئیں گے جا کر، اُن کے کوچے میں۔ ۱۵۳
- ۳۵۔ جو مدحتوں کو لبوں پر سجائے جاتے ہیں۔ ۱۵۶
- ۳۶۔ کب مجھے اُن کی حضوری کا اشارہ ہوگا۔ ۱۵۹
- ۳۷۔ دل حزیں نے اُنہیں یاد کر لیا ہوگا۔ ۱۶۱
- ۳۸۔ خواب میں بھی ہم اگر طیبہ نگر جاتے ہیں۔ ۱۶۳
- ۳۹۔ آرزو تھی کہ سر پر سجالتے ہم۔ ۱۶۶
- ۴۰۔ مدینے کے شام و سحر اللہ اللہ۔ ۱۶۹
- ۴۱۔ پھول، خوشبو، کرن مدینے میں۔ ۱۷۲
- ۴۲۔ تم ہو مشکل کشا مرے آقا۔ ۱۷۵
- ۴۳۔ ثنائے محمد کئے جا رہا ہوں۔ ۱۷۷
- ۴۴۔ جو نبی کے قریب ہوتا ہے۔ ۱۸۰
- ۴۵۔ کتنی عظیم سید عالم ہے تیری ذات۔ ۱۸۲
- ۴۶۔ کالی کالی والے آقا تیری یاد ستائے۔ ۱۸۴
- ۴۷۔ اٹھی میری جانب نظر مصطفیٰ کی، یہ شفقت نہیں ہے تو پھر اور کیا ہے۔ ۱۸۶
- ۴۸۔ ہاتھوں کو اٹھا کر یہ دُعا مانگ رہے ہیں۔ ۱۸۸

### ☆ مناقب و سلام

- ۱۔ وہ وجود پاک نورِ عالمِ امکاں رہا۔ ۱۹۱
- ۲۔ ہے خوش بخت کتنی تو دانی حلیمہؓ۔ ۱۹۳
- ۳۔ صدف ہے کونین اور اُس کا گہر خدیجہؓ۔ ۱۹۵
- ۴۔ منقبت میں کیا وا میں نے جو باب صدیقؐ۔ ۱۹۷

- ۵۔ ہیں تجھ سے دینِ خدا کے فرائض اور حقوق۔ ۱۹۹
- ۶۔ تیرا وصفِ خاص ذوالنورین عثمانِ غنیؓ۔ ۲۰۱
- ۷۔ لرزاں ہیں جس سے ظلمتیں وہ روشنی علیؑ۔ ۲۰۳
- ۸۔ گود میں حضرت خدیجہؓ کے پلی ہیں فاطمہؓ۔ ۲۰۵
- ۹۔ بنیادِ صبر و عشق ہیں تعمیر ہیں حسینؑ۔ ۲۰۷
- ۱۰۔ مٹی یزید کی ہستی یہ دمِ حسینؑ کا ہے۔ ۲۰۹
- ۱۱۔ ہے ہماری بھی رسائی آپؐ کے دربار تک۔ ۲۱۱
- ۱۲۔ چمکتا ہے زمانے میں ستارا غوثِ الاعظمؒ کا۔ ۲۱۳
- ۱۳۔ سینے میں جو یادِ شہِ بغداد در ہے گی۔ ۲۱۵
- ۱۴۔ زندہ جاوید ہر تحریرِ حق با ہوگی ہے۔ ۲۱۸
- ۱۵۔ ہر خواب دکھاتا ہے مجھ کو تعبیر علیؑ، جویریؑ کی۔ ۲۲۱
- ۱۶۔ اگرچہ مرکزِ اہل جہاں ہیں خواجہ یکپاسیؒ۔ ۲۲۳
- ۱۷۔ نام جو عالیشان ہے لوگو! بابا حاجی حنبلؒ کا۔ ۲۲۶
- ۱۸۔ سر جو اُس در پر جھکا یا ہے امام احمد رضاؒ۔ ۲۲۹
- ۱۹۔ عاشقِ مصطفیٰؐ، ریاض الدینؒ۔ ۲۳۱
- ۲۰۔ نقشہ بدل کے رکھ دیا حامد نواز نے۔ ۲۳۳
- ۲۱۔ نعتِ خواں حضرات کی خدمت میں نذرانہ عقیدت۔ ۲۳۵
- ۲۲۔ صلوة و سلام۔ ۲۳۷

## ﴿ دُعا ﴾

شکرِ خدا کرتے ہیں ہم  
 ہے وردِ لب ، یہ دم بدم  
 خوشبو تری بے حد ، اہم  
 جاری رہے جوئے کرم

راغب مراد آبادی، کراچی۔

(۲۳ نومبر ۲۰۰۹ء)

شکرِ خدا کرتے ہیں ہم  
 ہے وردِ لب ، یہ دم بدم  
 خوشبو تری بے حد ، اہم  
 جاری رہے جوئے کرم

راغب مراد آبادی

۲۳ نومبر ۲۰۰۹ء

## قطعہ سالِ اشاعت

مہرباں ایسا ہوا ہے فکر پر گونے کرم  
 دیکھا جا سکتا ہے ہر اک شعر میں روئے کرم  
 ہے ہر اک مصرع قمر اس بات کا شاہد، کہ ہے  
 (حُبِّ آقاؐ کلُّہم ، خوشبو تری جوئے کرم)

۲۰۱۰ء

از نتیجہ فکر..... قمر وارثی

## جذبات و عقیدت کا خوبصورت اظہار

محشر بدایونی

(کراچی)



ریاض ندیم نیازی نہایت شستہ و پاکیزہ ذوق سخن رکھتے ہیں اس کے ساتھ ساتھ خود بھی اچھے شعر کہتے ہیں۔ ان کی نعتیں پڑھ کر روح سرشار ہوتی ہے۔ اس حوالے سے اُن کا نعتیہ کلام بارگاہ رسالت مآب ﷺ میں جذبات و عقیدت کا خوبصورت اظہار ہے۔ ماشاء اللہ۔ ریاض ندیم نیازی کی نعتوں میں شگفتگی بھی ہے۔ سادہ و سلیس لہجہ بھی۔ اور کوئی فنی لغزش بھی نہیں۔ وہ اپنی نعتوں کا مجموعہ شائع کروانے کا ارادہ رکھتے ہیں۔ یہ ایک نہایت مبارک خبر ہے۔

میری دُعا ہے کہ ریاض ندیم نیازی کا نعتیہ مجموعہ ”خوشبو تری جوئے کرم“ وسیع دینی و علمی حلقوں میں قبول ہو۔ بندگی حق اور حُب رسول اُن کا شعار زندگی ہو۔

.....☆.....



# عنایات کی بارش

شہزاد احمد

(لاہور۔۔۔ ۳۰ جولائی ۲۰۰۹ء)



نعت گوئی بجائے خود ایک سعادت ہے جسے نصیب ہو جائے۔ ہمارا تو یہ بھی ایمان ہے کہ حرمتِ رسول کی استطاعت بھی انہی کا خاص کرم ہے۔ ریاضِ ندیمِ نیازی خوش قسمت ہیں کہ ان پر عنایات کی بارش ہوئی ہے۔ اور انہوں نے اپنی قلبی واردات کو درد مندی کے ساتھ بیان کیا ہے۔ آغاز حسبِ روایت حمدیہ شاعری سے کیا گیا ہے اور اس کے بعد کتاب کا ایک حصہ مناقب و سلام کے لئے وقف ہے۔

میں بازارِ نبیؐ میں اپنی ہستی بچ آیا ہوں  
منافع ہی منافع ہے خساراً ہو نہیں سکتا

ندیم بے نوا بھی کاش شہرِ مصطفیٰؐ دیکھے  
مدینے سے حسین کوئی نظارا ہو نہیں سکتا

کیا کیا ملی سکون کی دولت نہ پوچھئے  
اُن کا خلوص ، اُن کی سخاوت نہ پوچھئے

میں کیا بیان کروں، ریاضِ ندیمِ نیازی کی سرشاری سے لطف اندوز ہونے کے لئے  
ان کی کتاب ہی سب سے بہتر ذریعہ ہے۔

# ریاض ندیم نیازی کی دینی شاعری

(حمد و نعت و منقبت)

پروفیسر ڈاکٹر عاصی کرناالی

(ملتان۔۔۔ اگست ۲۰۰۹ء)



ریاض ندیم نیازی سب کے شعر و ادب کی آبرو ہیں لیکن وہ اس علاقے ہی تک محدود نہیں ہیں بلکہ موجِ ہوا اور موجِ خوشبو کی طرح اُن کی رسائی دور دور تک ہے۔ میرے سامنے اس وقت اُن کی دینی شاعری کا مسودہ ہے۔ مجھے بے حد اطمینان ہوا کہ وہ اپنی نثری تحریروں اور شاعری کی دیگر اصناف کی طرح حمد و نعت و منقبت میں بھی ان اصناف کا حسبِ توفیق حق ادا کرتے ہیں۔ اُن کے مسودے کے مطالعے کے دوران مجھے کیف و مسرت حاصل ہوئی اور میرے دل سے دُعا نکلی کہ اے خُدا، جب یہ کتاب چھپ جائے تو اسے قبولیت و مقبولیت عطا کر۔

ریاض ندیم نیازی نہایت فنی ریاضت اور دل کی لگن کے ساتھ شعر کہتے ہیں۔ اہم بات یہ ہے کہ اُن کے یہاں موضوعات و مضامین میں تنوع اور رنگارنگی ہے۔ ایک بنیادی وصف یہ ہے کہ وہ روایت کے صرف اُس جمال کو اپنے ساتھ رکھتے ہیں جو عصرِ حاضر میں قابلِ قبول ہے۔ وہ عصری تقاضوں کے مطابق شعر کہتے ہیں اور یہ اصنافِ دینی ترقی کرتے کرتے عہدِ گزراں تک پہنچ کر جس صورت میں ظہور پذیر ہیں، اُن کے باریک سے باریک رُخ اور نازک سے نازک پہلو کو پیشِ نظر رکھتے ہیں۔ گویا آج کی حمد و نعت و منقبت میں آج ہی کے متقیہات کو سموتے ہیں۔

ریاض ندیم نیازی کی حمدوں میں ربِّ کائنات کے مظاہرِ قدرت کے بے شمار پہلو

ہیں، اُس کا خالق ہونا اُس کا ناظم کائنات ہونا، اُس کی شانِ ربوبیت، اُس کی بندہ نوازی، اور اُس ذاتِ کبریا کی جملہ صفات کا تذکرہ نہایت عقیدت و نیاز مندی کے ساتھ ملتا ہے۔ اسی طرح نعت کے موضوع پر بھی اپنی توفیقاتِ فنی کے مطابق بہت خوبصورت اور خوب سیرت اشعار کہتے ہیں۔ حضور کے فضائل و مناقب کی کوئی حد و انتہا نہیں ہے۔ اور نعت گوئی کا عمل ادوارِ ماضی سے آج تک تمام زبانوں میں جاری ہے۔ مسلم شعراء کے علاوہ اغیار نے بھی نعتیں کہی ہیں۔ نعتوں کا یہ ذخیرہ وقت کے ساتھ ساتھ بڑھتا جا رہا ہے۔ اس ذخیرے میں ریاض ندیم نیازی نے اپنا حصہ بھی شامل کیا ہے اور نہایت قابلِ تحسین اشعار کہے ہیں۔ ذاتی اور داخلی کیفیات کا اظہار، معاشرتی، اجتماعی اور کائناتی مسائل و موضوعات کا تذکرہ، حضور کی سیرتِ طیبہ، ارشاداتِ مقدسہ، احوالِ مبارکہ اور شریعتِ مطہرہ کے بے شمار حوالے، حضور کو پیغمبرِ اسلام ہی نہیں، پیغمبرِ انسانیت کے طور پر پیش کرنے کی سعادت (ذاتی حوالے میں) کیفِ ہجران اور آرزو و اشتیاقِ زیارت و دیدار، حاضری اور حضوری کے شب و روز کے احوال، وہیں اُسی در پر زندگی بسر کرنے کا عزم، واپس آکر بار بار حاضری کی آرزو، (اجتماعی حوالے میں) حضور کے اتباع و تقلید کا پیغام، اُن کے اسوہ حسنہ پر عمل پیرا ہونے کی ترغیب، اُن کی اطاعت اور پیروی کے وسیلے سے خدا تک رسائی کا پیغام، حضور کی بارگاہ میں استغاثہ، آشوبِ امت کا ذکر اور دُنیا میں اُن کی رحمتِ طلبی اور آخرت میں اُن کی شفاعت کی آرزو۔

ریاض ندیم نیازی کے گلستانِ نعت کی سیر کرنے کے بعد جب ہم مناقب پر آتے

ہیں تو اولیاء، اصفیاء، اذکیاء اور اپنے سلسلہ عقیدت و طریقت کے مرشدین کی مدحت و توصیف کے رنگارنگ، وجد آفرین اور روح افزاء مضامین، مناقب کا اپنا ایک جہنمِ خاص ہے جہاں گلہائے رنگارنگ اور بہارِ جاوداں کی اپنی کیفیات ہیں۔ خدا کرے یہ کتاب جلد چھپے اور قارئین اس کے مطالعے سے اپنے افکار و اعمال کو راستہ کریں۔



## خوشبو تری جوئے کرم

امجد اسلام امجد

(لاہور.....۷ دسمبر ۲۰۰۹ء)



ریاض ندیم نیازی کو میں اُس وقت سے جانتا ہوں جب غالباً اس نے ابھی تازہ تازہ میٹرک کیا تھا۔ سی جیسے دور افتادہ مقام پر اس چھوٹی سی عمر میں ادب کے ساتھ ایسا گہرا رشتہ قائم رکھنا بظاہر ایک انہونی سی بات ہے لیکن ریاض ندیم نیازی تب سے اب تک اسے جس پامردی، محبت، خلوص اور وفاداری سے بٹھاتا چلا آ رہا ہے وہ اور بھی زیادہ حیران کن ہے۔

شعر فہمی اور سخن دوستی سے شروع ہونے والا اس کا سفر اب بڑی خوبصورتی سے شعر گوئی اور سخن وری کی منزلوں میں داخل ہو گیا ہے۔ حمد و نعت و منقبت پر مشتمل اس کا زیر نظر مجموعہ ”خوشبو تری جوئے کرم“ جہاں موضوع کے اعتبار سے بہت احتیاط، مطالعے اور فنی مہارت کا متقاضی ہے وہاں اس کے لئے سوزِ دروں سے معمور اس عقیدت اور سپردگی کی بھی ضرورت ہے۔ جس کے مضراب سے روح کے تاروں میں ایک ایسی لرزش چہرہ نما ہوتی ہے۔ جس کے آہنگ میں زمان و مکان ایک دوسرے میں سمٹتے ہوئے محسوس ہوتے ہیں۔ اور وہ ان سب تقاضوں کا گہرا شعور رکھتا ہے۔

ریاض ندیم نیازی کا پیرایہ اظہار سادگی اور پُرکاری کا ایک خوبصورت امتزاج ہے اور یوں اسے اپنی تائید کے لئے کسی ”بلوچستان پیکیج“ کی ضرورت نہیں۔

کہ آپ اپنا تعارف ہو ابہار کی ہے۔



# عشق رسول کی سرشاری اور ریاض ندیم نیازی

(خوشبو تری جوئے کرم کی روشنی میں)

نقاش کاظمی

چیرمین، لائبریری کمیٹی آرٹس کونسل کراچی۔

سابق پروفیسر (اردو) سراج الدولہ کالج، نبی باغ کالج کراچی۔

(۱۹ اگست ۲۰۰۹ء)



پاکستان کی سرزمین بلوچستان کے شہر سی جیسی سنگلاخ اور تپش آلود فضاؤں میں بیٹھ کر مدینہ اور تاجدار مدینہ کے خیالوں میں مگن اُن کی شائگری کرنا ریاض ندیم نیازی کا ہی کارنامہ ہے کہ وہ اپنے نعتیہ کلام کا مجموعہ عقیدت ”خوشبو تری جوئے کرم“ لے کر بارگاہِ نبوت میں داخل ہونے کا شرف حاصل کر رہے ہیں۔ موصوف حمد، نعت، منقبت، سلام اور مدحتِ محمد و آلِ محمد میں سرشار ایک اہم شاعر ہیں۔

نعت نگاری توفیقاتِ الہیہ کا ایک انعام ہے جو ہر کس و نا کس کو نصیب نہیں ہوتا۔ یہ علیحدہ بات ہے کہ ہر مسلمان شاعر نعت ضرور کہتا ہے لیکن عشقِ نبی اور مدحتِ رسول کو ایک دوسرے میں ضم کرنا ایک مشکل کام ہے۔ سہ حرفی لفظ نعت (ن + ع + ت) حمد (ح + م + د) کے مماثل ہے۔ حمد میں اللہ تعالیٰ کی مدح و ثناء بیان کی جاتی ہے جب کہ نعتیہ شاعری میں ختمی مرتبت کی مدحت و شائگری کی جاتی ہے۔ اور ادبی دلچسپی کی بات یہ بھی کہ بعض شعراء کے حمد یہ اشعار نعتیہ شعروں سے اور نعتیہ کلام حمدیہ سے گڈ مڈ ہو جاتے ہیں۔ جو کہ نامناسب ہے۔ لیکن جب ریاض ندیم نیازی نعتیہ اشعار میں حرف و لفظ کا پیکر تخلیق کرتے ہیں تو مدح و ثناء کی خوشبو اور رنگ و نور میں کھو نہیں جاتے۔ بلکہ حمد کو حمد اور نعت کو نعت کی ہی صنف میں رہنے دیتے ہیں۔

نیازی صاحب کے چند نعتیہ اشعار جو مجھے پسند ہیں آپ بھی ان سے سرفراز ہوں۔

ہر لحظہ زباں پر ہے مرے ذکرِ محمدؐ  
ہر وقت مرے ہونٹوں پہ بس صلحِ علیؑ ہے

معراج ہوئی جب سے شہِ کون و مکاں کو  
انسان کو اک منزلِ رفعت نظر آئی

اپنا بخت آزمانے مدینے چلو  
اپنی قسمت جگانے مدینے چلو

ریاضِ ندیم نیازی کے ایک ایک حرف، ایک ایک لفظ اور ایک ایک شعر سے رسالتِ مآب کی محبت، عشق، سرشاری و وارفتگی نظر آتی ہے اور اللہ کے رسولؐ سے عشق کی خود اعتمادی ہی ان کے لئے معیارِ معرفت کا درجہ رکھتی ہے۔

ان کے اشعار سادہ، آسان، عام فہم اور پڑھنے والے کو وجد میں لے آتے ہیں یہ کیف و سرمستی سننے والوں میں بھی پائی جاتی ہے۔ اردو نعت نگاری میں شعراء نے تقریباً سات، ساڑھے سات سو سال سے طبع آزمائی کی ہے۔ جبکہ عربی زبان میں نعتیہ کلام کی روشنی تقریباً ۱۵ سو سال پر محیط ہے بلکہ قرآن مجید میں بھی اللہ تعالیٰ نے جا بجا آپؐ پر درود و سلام کے الفاظ میں نعت کا خزانہ ہمیں عطا کیا ہے۔ شاعرِ دربارِ رسالت حضرت حسان بن ثابتؓ کے عربی زبان کے نعتیہ کلام کے بعد اردو میں خواجہ الطاف حسین حالی، علامہ اقبالؒ اور کئی بڑے شعراء نے نعت گوئی کی سعادت حاصل کی ہے۔ غیر مسلموں نے بھی نعتِ رسولِ مقبولؐ کے حوالے سے بڑی نظمیں کہی ہیں جن میں ”گنوئیے“ کا نام سرفہرست ہے۔

پاکستان اور ہندوستان میں بھی نعتیہ کلام کہنے والوں کی تعداد قابلِ فخر ہے جن میں

اب ریاض ندیم نیازی کا نام بھی شامل ہو گیا ہے۔ اور ان کا نعتیہ مجموعہ کلام ”خوشبو تری جوئے کرم“ شائع ہو کر اللہ تعالیٰ اور محمد و آل محمد سے محبت کرنے والوں کے دلوں کو متورور و روشن کرے گا۔

ریاض ندیم نیازی کے اس نعتیہ مجموعہ میں ولادتِ رسولؐ، زندگی کے طور طریقے، سیرتِ طیبہ، معراجِ نبویؐ اور اللہ و محمدؐ کے رشتہ جیسی و محبوبی کو بحسن و خوبی بیان کیا گیا ہے۔

امید ہے کہ دنیا والوں کو یہ مجموعہ کلام بالعموم اور مسلمانوں کو بالخصوص بہت ہی پسند آئے گا۔

چند مزید اشعار پیش خدمت ہیں۔

خدا کے بعد نہیں تجھ سا دوسرا کوئی  
خدا کے بعد ترا احترام کرتے ہیں

.....  
میں بھی محمدِ عربیؐ کا غلام ہوں  
کتنی بلند ہے میری قسمت نہ پوچھئے

.....  
ابد تلک نہیں اب تیرگی کا اندیشہ  
زخِ نبیؐ ہے زمانے میں روشنی کے لئے

.....  
لکھے ہیں نعت کے اشعار میں نے کس عقیدت سے  
ہے میرا فن نمایاں، مگنبدِ خضرا کے سائے میں

# ریاض ندیم نیازی..... ریاض کی ایک مثال

جان کاشمیری

(لاہور.....۳۰ ستمبر ۲۰۰۹ء)



جناب ریاض ندیم نیازی کا نعتیہ کلام ”خوشبو تری جوئے کرم“ مسودے کی دلپذیر صورت میں میرے سامنے ہے۔ جس کے مطالعہ سے یہ امر اظہر من الشمس ہوتا ہے کہ نیازی صاحب حضرت محمد مصطفیٰ ﷺ کی ذاتِ بابرکات سے بے پناہ عقیدت رکھتے ہیں۔ سونے پہ سہاگہ یہ کہ روح کی گہرائیوں سے اٹھنے والی اس عقیدت کو والہیت کا یوں ”تڑکا“ لگاتے ہیں کہ خوشبو، جوئے کرم کا موثر و موثر روپ بھر لیتی ہے۔ جس کے نتیجے میں ”خوشبو تری جوئے کرم“ کے اشعار میں مطالعاتی، مشاہداتی، حضوری اور مہجوری کی لہریں آپس میں اس طور شیر و شکر نظر آتی ہیں کہ عقیدت کو حسنِ تخلیق اور حسنِ تخلیق کو اعتبارِ فن کی دولتِ نایاب میسر آ جاتی ہے۔

جناب ریاض ندیم نیازی کا یہ کمال بھی لائقِ تحسین ہے کہ موصوف نے آج کل کے عام نوجوانوں کی طرح روحِ شاعری یعنی اوزان کو بالائے طاق رکھ کر جودل میں آیا، جس طرح آیا وہ کہہ دیا بلکہ روحِ شاعری کے پہلو پہ پہلو دیگر جملہ شعری لوازمات کی تخلیقی سطح پر پاسداری بھی کی ہے۔ چنانچہ مطالعہ کے دوران زبان و دل سے بے ساختہ ”سبحان اللہ“، ”ماشاء اللہ“، ”جزاک اللہ“ کے کلماتِ تحسین ادا ہونے لگتے ہیں۔ اور یہ مقام ایک عمر کے فکری و فنی ریاض کی نشاندہی کرتا ہے جو قابلِ مبارک ہے۔ موصوف کی یہ پہلی کتاب ہے۔ غور و فکر کا اگر یہی عالم رہا تو آگے چل کر کیا دلنشین منظر ہوگا، اس کا سوچ کر ہی ایک سرشاری سے پیشگی ہمکنار ہو جاتا ہوں۔ ویسے آپس کی بات ہے کہ بھلا یہ کیسے ممکن تھا کہ ریاض، ریاض نہ کرتے۔





## ریاض ندیم نیازی کا مجموعہ نعت

شرافت عباس

(کویتہ..... ۲ ستمبر ۲۰۰۹ء)




نعت ہماری شاعری کی وہ ارفع ترین صنفِ سخن ہے جو بیک وقت شاعر کے فکر و فن کا امتحان بھی ہے اور اس کی طبیعت کی پاکیزگی، صلابت اور اکتسابِ نور کی گواہی بھی۔ عرتی نے جو نعتِ گرامی حضرت ختمی مرتبتؐ کے ذیل میں خامہٴ فن کے واسطے تیغِ آبدار پر سفر کرنے کا مرحلہ قرار دیا ہے۔ تو اس سے بھی نیز ”باخدا دیوانہ باش و با محمد ہوشیار“ کے تعلق سے بھی اس امتحان و آزمائش کی حساسیت کا اظہار ہوتا ہے۔ اس پس منظر میں ہمارے شعراء جس انہماک، اخلاق اور حدِ ادب کے ساتھ اُس بارگاہ میں جہاں جنید و بایزید نفسِ گم کردہ حاضر ہوتے ہیں، اپنے حسنِ عقیدت اور منجھائے کمال کا نذرانہ پیش کرتے ہیں۔ وہ تاریخِ ادبیات کا ایک ایسا منفرد باب ہے۔ جس کی مثال از آدم تا ایں دم دُنیا کی کسی زبان کے ادب میں نہیں ملتی۔ بالخصوص اردو زبان و ادب تو اپنے آغاز سے ہی اس عظیم الشان نعمت سے بہرہ مند ہے۔

اس تنازل میں یہ بات بھی قابلِ ذکر ہے کہ بلوچستان میں اردو کے پہلے صاحبِ دیوان شاعر ملا محمد حسن براہوی (وفات ۱۸۵۵ء) کا دیوان بھی اسی ذکرِ رفیع الدرجات سے مملو و مزین ہے۔ ملا حسن براہوی سے لے کر آج تک سرزمینِ بلوچستان کا شاید ہی کوئی شاعر ہو جس نے نعتِ گوئی کے تبرک کے حصول کی کوشش نہ کی ہو۔ چنانچہ اب تک ہزار ہا نہیں تو سینکڑوں شعراء کے نام اس حوالے سے زندہ و تابندہ ہیں۔ بالخصوص محشر رسول نگری کا مہتمم بالشان مسدسِ فخرِ کونین کہ عرصہ جذب و کمال میں اپنی مثال آپ ہے۔

اس پس منظر میں ریاض ندیم نیازی کا مجموعہ نعت ”خوشبو جری جوئے کرم“ لغوی اور معنوی دونوں حوالوں سے خوشبو کے تازہ جھونکے کی مانند ہمارے سامنے ہے۔

ریاض ندیم نیازی کی شخصیت کو دیکھتے ہوئے میرے نزدیک یہ کوئی غیر معمولی بات نہیں کیونکہ غیر معمولی بات تو اس وقت ہوتی جب یہ مجموعہ منصفہ شہود پر نمودار نہ ہوتا۔ 'خوشبو تری جوئے کرم' کا شاعر بظاہر تو صحافت سے منسلک ہے لیکن درحقیقت اُس کے شب و روز نعت و فروغ نعت سے عبارت ہیں۔ محافل نعت اور نعتیہ مشاعروں کے پُر جوش و پُر کار منتظم، نعتیہ مقابلوں کے روح رواں اس ذیل میں کسی عذر و حیلہ کے بغیر ہر وقت کمر بستہ اور مستزاد یہ کہ بذاتِ خود ایک خوش الحان نعت خواں، مختصر یہ کہ فروغ نعت حضرت حتمی مرتبت کے حوالے سے دامے، درمے، قدمے، سخن کی مثال جیسی ریاض ندیم نیازی پر صادق آتی ہے ایسی سعادت کم لوگوں کو نصیب ہوتی ہے کہ

”ایں سعادت بزور بازو نیست“۔



# ریاض ندیم نیازی کی نعتیہ شاعری

نور احمد میرٹھی

(کراچی - ۳ دسمبر ۲۰۰۹ء)



ریاض ندیم نیازی ایک پُر خلوص شخص ہیں۔ مطالعہ کے شائق ہیں، انتہائی سادہ طبیعت کے مالک ہیں۔ ادب اور ادیب دونوں سے گہرا تعلق رکھتے ہیں۔ ان کی پہلی کتاب ”خوشبو تری جوئے کرم“ کے نام سے طبع ہوئی ہے۔ یہ نعتیہ مجموعہ ہے جو اس بات کی دلالت کرتا ہے کہ ریاض ندیم نیازی کی دین سے گہری وابستگی ہے۔ وہ ایک ایسے عاشق صادق ہیں جو رحمتہ اللعالمین کی سیرت کو ہی رہنما سمجھتے ہیں۔

ریاض ندیم نیازی کے کلام میں اگرچہ مقبول عام نعتیہ زمینوں میں اشعار ملتے ہیں مگر انہوں نے بعض دوسری بحروں میں بھی عمدہ نعتیں کہی ہیں۔ ان کے اشعار کی یہ خصوصیت قابل ذکر ہے کہ ان کے کلام میں ان کا اپنا فطری انداز نمایاں ہے۔ زبان سادہ اور صاف ہے یہ محسوس نہیں ہوتا کی ذہن نے نعت کہلوائی ہے بلکہ اُن کے دل نے اُن کو نعت گوئی کی طرف راغب کیا ہے۔ اس لئے ان کے افکار روانی کے ساتھ شعروں میں ڈھلتے ہیں۔

میں سمجھتا ہوں کہ ریاض ندیم نیازی اپنے پیش رونعت گو شعراء سے متاثر ضرور ہیں۔ لیکن وہ یہ بھی سمجھتے ہیں کہ نئی راہیں دریافت کئے بغیر عقیدت و محبت کے سفر کو جاری نہیں رکھا جاسکتا۔ اس خصوصیت کی جھلکیاں ان کے کلام میں جا بجا موجود ہیں۔ بجا طور پر کہا جاسکتا ہے کہ مشق سخن کے ذریعے وہ جلد اپنی منزل پالیں گے۔ میں اُن کی کاوشوں کو سراہتے ہوئے اُن کو مبارک باد پیش کرتا ہوں اور اُن کے بہتر مستقبل کے لئے دُعا گو ہوں۔



# عقیدتوں کی بیاض..... خوشبو تری جوئے کرم

اصغر ندیم سید


(لاہور۔ ۳۰ نومبر ۲۰۰۹ء)



ریاض ندیم نیازی کے پہلے نعتیہ مجموعے ”خوشبو تری جوئے کرم“ کو ہم عقیدتوں کی بیاض کہہ سکتے ہیں کہ اس میں حمد و نعت اور منقبت کی شعری اصناف کو عقیدت کے تمام تر سلیقوں اور شعری لوازمات کے ساتھ بڑی خوبصورتی کے ساتھ برتا گیا ہے۔

ریاض ندیم نیازی خلوص دل سے اپنی شعری بصیرت کو صرف حمد و نعت اور منقبت کے لئے وقف کر چکے ہیں۔ اللہ تعالیٰ کا ان پر خصوصی ہے کہ وہ اپنے اس شعری سفر میں عقیدتوں کے گلہائے رنگارنگ کی خوشبو کے ہم رکاب گامزن ہیں۔ یہ رتبہ اللہ تعالیٰ جسے چاہتا ہے عطا کرتا ہے کہ اس کی شان کو کئی کئی طرح سے ادا کیا جائے۔

حمد و نعت اور منقبت اردو کی شعری روایت میں بہت فضیلت اور معنی آفرینی کا مستند حوالہ ہے۔ ریاض ندیم نیازی نے اس میں حصہ ڈال کر خوش قسمتی کو اپنے نام لکھوا لیا ہے۔ میری دُعا ہے کہ ان کا یہ سفر نئے نئے مراحل طے کرتا رہے اور اردو کی اس شعری روایت کو جدت اور کلاسیکی رچاؤ کے ساتھ پیش کرتا رہے۔ میں ان کے اس تخلیقی جوہر کا مداح ہوں۔



## ”ایں سعادت بزورِ بازو نیست“

ساجد رضوی

(کراچی۔ ۲۲ نومبر ۲۰۰۹ء)



شعر گوئی مالکِ لوح و قلم کی عطا کردہ وہ قوتِ اظہار ہے کہ صاحبِ لوح و قلم، دل کو قرطاس کرے اور آنکھوں کو خامہ فرسائی پر آمادہ رکھے تو قاری یا سامع اُس کے حلقہٴ اثر سے کسی صورت نہیں نکل سکتا۔ اور پھر نعتِ سرور کو نین کا تو اعجاز ہی یہ ہے کہ یہ شاعری دل سے دل تک پہنچنے والی شاعری ہوتی ہے۔ اسی لئے بصد ہشیاری قلب، الفاظ کو میزان لب پر تول کر، احتیاط کی حدوں میں رہ کر حُبِ شافعِ محشر کو سپردِ قلم کرتے ہیں کہ خالق کائنات اور وجہِ خلقت کائنات جو محبت اور محبوب بھی ہیں۔ ان کے درمیان معبود اور ابد کا سب سے بڑا اور مضبوط رشتہ حسبِ ارشادِ قرآنِ حکیم قائم رہتا ہے۔ نعت نگاری اس لئے مشکل ترین صنفِ سخن ہے کہ جب رب کائنات اپنی کتاب مبارک میں توصیفِ رسولِ مکرم بیان کرے تو تخیلِ بشری عاجز فکر نظر آتی ہے۔

لکھے گا نعت کیا کوئی نعتِ خدا کے بعد

کیا ابتداء ہوئی ہے کبھی انتہا کے بعد

فکرِ انسانی پھر فکرِ انسانی ہے تب ہی اس سچی بات کو سپردِ قلم کرتے ہوئے اطمینان

محسوس ہوتا ہے کہ

فکر لکھ سکتی کیا قامت زیبائے نبیؐ

خاک کی حد ہے فقط خاک کفِ پائے نبیؐ

خاک کو خاک کفِ پائے نبیؐ میسر آجائے تو یہ ہی متاعِ بخشش ہے، کتنی فطری

خواہش ہے کہ انسان، ہر صاحبِ ایمان، دُنیا و دین میں اپنے عمل، فکر اور طرزِ حیات سے بس اسی متاعِ بے بہا کے حصول کے لئے اپنی توانائیاں صرف کر رہا ہے۔..... ”ورنہ خاک ہے یہ کارِ جہاں“۔

ریاضِ ندیم نیازی نے خشنودیِ حق کے لئے ہی نہیں بلکہ اپنے فطری جذبے کے سبب عشقِ سرکار کی کیفیاتِ قلبی کے اظہار میں نعتِ گوئی کو سرمایہٴ حیات سمجھا ہے۔ اسی لئے کہتے ہیں کہ

میں اُن کی نعت لکھوں اور سنوں ، سناؤں ندیم  
یہی وسیلہٴ بخشش ہے زندگی کے لئے

میرے قلم پر، میری زباں پر ہو حمد و نعت  
یہ ذکر دم بہ دم کروں اور جا بجا کروں

زباںِ ملی ہے مجھے مدحتِ نبیٰ کے لئے  
ہر ایک لفظ ہے میرا بس آپ ہی کے لئے

ایک مصرعہ اپنے آفاقی مزاج کے سبب یاد رہ گیا ہے جو اس طرح ہے:  
”کہ آدمی کو ضرورت تھی آدمی کے لئے“

یقیناً فخرِ موجودات، محسنِ انسانیت بھی ہیں، اس لئے انہوں نے کہا:

شفیعؑ۔ روزِ محشر ہم گنہ گاروں کے والی ہیں  
کوئی عاصی، کبھی قسمت کا مارا ہو نہیں سکتا

حضورؐ سے جو نسبتِ خاطر عشق کی صورت میں ہے۔ ندیم پورے قد سے کھڑے ہو کر

اپنے ایقان کا اظہار کرتے ہوئے کہتے ہیں:

غلام اُن کا ہوں ہر گز بے سہارا ہو نہیں سکتا

مرے سرکار کو ایسا گوارا ہو نہیں سکتا

ریاض ندیم نیازی نے اپنی گفتنی میں تکرار کے ساتھ یہ لکھا ہے کہ ہر نعت گو کی طرح

سایہ گنبدِ خضریٰ، زیارتِ مقامِ استراحتِ سرکارِ کائنات اور شہرِ نور جو کہکشاں بکف ہے، دیکھنے

کی خواہش دُعا کی صورت لبِ اظہار پر رہی، یہ دُعا اتنی قلبی گہرائیوں کے ساتھ کی گئی کہ انہیں

خانہ خُدا اور روضہ محبوب خُدا کی زیارت کا شرف ایک سے زیادہ ما ناسب ہوا۔ یہ بلا مبالغہ

برکاتِ حضوری ہیں کہ انہوں نے بہت قابلِ رشک نعت گوئی کی اور کہاں اظہارِ اس درجہ خوش

خرام ہے کہ مجموعہ نعتِ سرورِ کونین "خشبو تری جوئے کرم" کی شکل میں میانِ محبانِ حضور لے

کر حاضر ہوئے ہیں، سو یہ سچ ہے کہ ..... "ایں سعادت بزورِ بازو نیست۔"

ریاض ندیم نیازی مختلف اصنافِ شاعری کو صفحہ شاعری کی زینت بناتے ہیں اور

میں ذاتی طور پر ناظر و شاہد ہوں کہ وہ قطعیت کے ساتھ ادب کے آدمی ہیں۔ اپنے بزرگوں کی

تعظیم اور اپنے ہم عمر شعرائے کرام کی تکریم کرتے ہیں۔ یہ راست روی اُن پر امکانات کا ایک

روشن باب کھولتی ہے۔

میں اپنا ایک شعر صرف اس دعوے کی دلیل کے طور پر پیش کرتا ہوں:

کنزِ الفاظ بھی کم، ذوقِ ہنر بھی کم ہے نعت لکھنے کے لئے عمرِ خضر بھی کم ہے

اس سخن طرازی میں جہاں عمرِ خضر بھی واقعتاً کم ہو، ریاض ندیم نیازی کا یہ استقلال

بیش بہا ہے۔ اسی لئے تو آپ کہتے ہیں:

انہی نعتوں سے ہم، تاریکیوں کو روشنی دیں گے

یہ شمعیں اپنی محفل میں جلا نا، ہم نہ چھوڑیں گے

خُدا دائم ہے ندیم تم بھی قائم رہو اور فکر کے چراغ، ساعتِ اُفق پر اسی طرح

جلاتے رہو۔ خدائے بزرگ و برتر تمہاری قلمی اور قلبی کاوشوں کو قبول فرمائے۔

## پیکرِ خلوص۔۔۔ ریاضِ ندیم نیازی

ڈاکٹر نثار احمد نثار

(کراچی۔ یکم اکتوبر ۲۰۰۹ء)



پیکرِ خلوص ریاضِ ندیم نیازی کے نعتیہ مجموعہ کلام ”خوشبو تری جوئے کرم“ کا مسودہ اس وقت میرے زیرِ مطالعہ ہے۔ میں نہ تو کوئی نقاد ہوں اور نہ ہی کوئی بڑا شاعر کہ میری رائے کی کوئی اہمیت ہو۔ تاہم ریاضِ ندیم نیازی کی خواہش کے پیش نظر چند ٹوٹے پھوٹے حرف بطور تبصرہ لکھ رہا ہوں۔

مجھے اُن کے اس مجموعہ کلام میں مختلف اقسام کے گلہائے عقیدت، اپنی بہاریں دکھاتے نظر آئے۔ کون مسلمان ایسا ہوگا کہ جس کو دربار رسالت مآب محمد مصطفیٰ ﷺ میں حاضری کی تمنا نہ ہو۔ یہ خواہش ریاضِ ندیم نیازی کے اشعار میں جا بجا نظم ہوئی ہے۔ مثلاً:

اے کاش کہ اس قافلے میں ہوتا میں شامل  
جو قافلہ طیبہ کی طرف جانے لگا ہے

.....

مجھ کو بھی نکالیں کبھی دربار میں آقا  
ہر وقت ندیم اب مرے ہونٹوں پہ دعا ہے

.....

وہ دن کب آئے گا جب اُن کے در پر حاضری ہوگی  
میری نظروں میں تو، اے زندگی کب قیمتی ہوگی

.....



ریاض ندیم نیازی کی فکر کا ایک قابلِ قدر پہلو یہ بھی ہے کہ انہوں نے اپنے اشعار میں جو باتیں بھی کہی ہیں وہ ہمارے لئے مشعلِ راہ ہیں۔ حضور اکرم ﷺ اسلام کی ترویج و اشاعت میں جن مشکلات و تکالیف سے گزرے ہیں ریاض ندیم نیازی کے یہاں ان کا ذکر بھی ملتا ہے۔ اُن کی شاعری میں فضائل و مناقبِ رسالت کے ساتھ ساتھ سیرتِ طیبہ کی تبلیغ اور مقاصدِ نبوت کا ابلاغ بھی شامل ہے۔ انہوں نے مبالغہ آرائی یا دروغ گوئی سے اپنا دامن داغدار نہیں ہونے دیا۔ انہیں حفظِ مراتبِ رسالت کا بخوبی احساس ہے۔ اور اُن کے شعروں میں جدید لفظیات اور عصری احساسات نظر آتے ہیں۔

عالمِ اسلام پر جو مظالم ان دنوں ڈھائے جا رہے ہیں انہوں نے اس پر بھی قلم اٹھایا ہے۔ سیرتِ مصطفیٰ اور جمالِ مصطفیٰ یہ وہ عنوانات ہیں کہ جن کا احاطہ کئے بغیر نعت گوئی مشکل ہے۔ ریاض ندیم نیازی نے ان دونوں رویوں کو برتا ہے۔ انہوں نے وہ تمام مضامین اپنی نعت گوئی میں شامل کئے ہیں جو نعت کے لئے لازم و ملزوم ہوتے ہیں۔ اُن کے اشعار میں شائستگی اور خوش فکری بدرجہ اتم موجود ہے۔ انہوں نے انتہائی سادگی کے ساتھ اپنے دلی جذبات کی عکاسی کی ہے۔ اُن کے کلام میں تازہ کاری اور ادبی اقداری پائی جاتی ہیں۔ انہوں نے علامتوں، تشبیہوں اور استعاروں کو غیر ضروری طور پر استعمال نہیں کیا ہے۔ حُبِ رسول اکرم اُن کے اشعار میں بے حد نمایاں ہے۔ اُن کے الفاظ قاری کے ذہن پر گہرے اثرات مرتب کرتے ہیں۔ ریاض ندیم نیازی اس لحاظ سے خوش نصیب شاعر ہیں کہ اُن کا پہلا مجموعہ کلام نعتیہ اشعار پر مشتمل ہے۔ میں سمجھتا ہوں کہ انہیں بے حد پذیرائی ملے گی۔ میرے نزدیک ان کا شمار عاشقینِ رسول اکرم میں ہوتا ہے۔ مجھے امید ہے کہ یہ کتاب قارئینِ اردو ادب کے لئے سود مند ثابت ہوگی۔ بلاشبہ یہ کتاب اردو ادب میں ایک گراں قدر اضافہ ہے۔ اس نعتیہ مجموعہ میں مناقب بھی شامل ہیں جو اس بات کا اظہار ہے کہ انہیں پنچتن پاک سے خصوصی لگاؤ ہے۔ نیز اولیائے کرام کے لئے بھی اس کتاب میں مناقب موجود ہیں۔ میری دعا ہے کہ اللہ تعالیٰ انہیں دنِ دوئی اور راتِ چوگنی ترقی عطا فرمائے۔

# ریاضِ نعت میں ریاضِ ندیم

رضاعباس رضا

(برگِ نجف، لاہور۔ ۲ دسمبر ۲۰۰۹ء)



نعت کی تاریخ کتنی قدیم ہے؟ جواب جتنا اسمِ محمدؐ، پہلا نعت گو؟ جواب اللہ تعالیٰ، پہلی نعت؟ جواب قرآن، پہلے سامعین؟ جواب عالمین، پہلا مقام؟ جواب عرش، آئیے، اب زمین کی طرف چلتے ہیں، نعت سب سے پہلے کس نے کہی، کب کہی، کس کے سامنے سنائی گئی، نعت کون سی تھی؟ جواب.....

بہر حال زمین پر ظہورِ مصطفیٰ کے بعد جناب ابوطالبؓ، مولا علیؓ، حسان بن ثابتؓ، کعب بن زبیرؓ، عبداللہ بن رواحہؓ، کعب بن مالکؓ وغیرہ۔

فارسی میں فردوسی، خواجہ معین الدین چشتیؒ، شمس تبریزیؒ، مولانا رومؒ، قدسیؒ، سعدی شیرازیؒ، عبدالرحمن جامیؒ، جمال الدین عرفیؒ، غالب وغیرہ۔

اردو میں ولی دکنی، غالب، اقبالؒ، امیر مینائی، ظفر علی خاں، ماہر القادری، حفیظ جالندھری، حفیظ تائب، وغیرہ نے نعت کہی اور کہی جاتی رہے گی۔

ہر شے کا سفر قیامت تک ہے مگر نعت کا سفر حشر کے بعد بھی جاری رہے گا کیونکہ نعت اُس ہستی کا ذکر ہے کہ جس کا ارادہ اللہ کا ارادہ ہے، جس کی اطاعت اللہ کی اطاعت ہے، جس کا ذکر اللہ کا ذکر ہے۔

یہ ذکر ہر شے اپنے اپنے انداز میں کرتی رہی ہے، کر رہی ہے، اور کرتی رہے گی۔ ہم انسان بھی اپنی استطاعت، محبت، خلوص، عقیدت کی مدد سے نعت کہنے کی کوشش کرتے ہیں۔ اسی قسم کی ایک احسن کوشش کا خوبصورت نتیجہ ”خوشبو تری جوئے کرم“ کی شکل میں

میرے سامنے ہے۔

سب سے پہلے جس بات نے مجھے غور کرنے پر مجبور کیا وہ ہے موصوف کا نام ..... ”ریاض ندیم نیازی“ اس نام کا مفرد عدد بنتا ہے (۵) اور ”نعت گو“ کا مفرد عدد ہے (۶) اگر ریاض ندیم نیازی اور نعت گو کے عدد جمع کئے جائیں تو مفرد عدد بنے گا (۲) اور لفظ محمد کے عدد بھی (۲) ہیں۔ گویا پہلے مرحلے پر ہی ریاض ندیم نیازی کی نعت گوئی پر علم اعداد نے مہر ثبت کر دی اور مجھے عقیدت کے ساتھ اس سفر پر چلنے کے لئے آمادہ کیا۔ پھر کیا ..... میں پڑھتا گیا اور قدم قدم پر اس پُر آزمائش صنف سخن سے خودی کی لذت محسوس کرتا رہا۔

یہاں یہ ضرور کہوں گا کہ ریاض ندیم نیازی نہ صرف بہت اچھے شاعر ہیں بلکہ بہت ہی اچھے انسان بھی ہیں یہی وجہ ہے کہ یہ اچھا پن جاہد شعر و ادب میں نعت کے مقدس و مکرم الفاظ کو عقیدت کی ریشمی ڈوری میں پرونے کے لئے استقامت فراہم کرتا ہے۔

ریاض ندیم نیازی نے اس مشکل میدان میں اپنے خیالات اور الفاظ کے توسن کو بے لگام نہیں ہونے دیا بلکہ عشق رسول و آل رسول کو رضائے الہی کا سبب سمجھا ہے۔ یہی وجہ ہے کہ عشق رسول، مدینے میں حاضری، آل رسول سے نسبت، اطاعتِ ختمی مرتبت، تعلیماتِ اسلامی کی پاسداری، اُسوہ حسنہ کی ابدی رہنمائی جیسے موضوعات کی خوشبو، جگہ جگہ انسانی ذہن و دل کو معطر کرتی نظر آتی ہے۔

ریاض ندیم نیازی عشقِ مصطفیٰ میں دیوانہ ہے مگر وہ دیوانہ نہیں جو عالم بے شعوری میں ننگ ڈھرنگ گلیوں میں پھرتا ہے بلکہ یہ ایسا دیوانہ ہے جو عشقِ اول کی محبت میں سرشار ہے، مدہوش ہے۔

اس سے زیادہ اور کیا لکھوں کہ عشقِ رسول ہی انسانیت کی معراج ہے۔ میں دُعا گو ہوں کہ خدائے نطق و لب ریاض ندیم نیازی کو اس عشق کی مستی میں مست رکھے اور اس کو ایسی بصیرت عطا فرمائے کہ بصارت والے اس پر رشک کرنے لگیں۔

.....☆.....

# مایہ بے بہا..... ”خوشبو تری جوئے کرم“

پیرزادہ حمید صابری

(ریڈیو پاکستان لاہور..... ۲۷ جولائی ۲۰۰۹ء)



اللہ تعالیٰ کے آخری رسول کی توصیف و مدحت کرنا عبادت کا درجہ رکھتا ہے۔ اور یہ کار خیر اللہ کی خصوصی توجہ کے بغیر مشکل ہی نہیں بلکہ ناممکن ہے۔

خوش بخت ہے وہ صاحب ایمان گروہ جو کہ محبوبِ لم یزل کی نعت لکھتا آیا ہے، لکھ رہا ہے اور تا ابد لکھتا رہے گا۔ اسی گروہ سے متعلق محترم ریاض ندیم نیازی بھی ہیں۔ آپ بڑے تواتر سے نعت کہہ رہے ہیں اور خوب کہہ رہے ہیں۔

اصل میں مدح رسول اکرم کی اساسِ حُب رسول اکرم ہے اور جسے فطرت نے یہ دولت عطا کی ہے وہ حضور کی عظمت و رفعت کے ترانے کیوں نہ گنگنائے۔ ریاض ندیم نیازی بھی اس نعمت سے فیضیاب ہیں۔ تبھی تو آپ اللہ کے حبیب کے حضور رنگ گلہائے عقیدت مہکاتے ہیں۔ آپ کی نعتیہ شاعری میں والہانہ پن، سوز و دروں، جذبہ صادق، وارفتگی اور خود رفتگی کے جوہر نمایاں نظر آتے ہیں۔ اور نعتیہ شاعری کے لئے یہی مایہ بے بہا درکار ہوتا ہے۔



# نعت کا ایک مترنم شاعر... ریاض ندیم نیازی

پروفیسر صدف چنگیزی

(صدر، دبستان بولان، کوئٹہ)



نعت ایک ایسی صنفِ سخن ہے جس سے کسی شاعر کا مجموعہ خالی نہیں۔ اس کی بنیاد روایت پر ہوتی ہے یا پھر عقیدت۔ کبھی کبھی یہ دونوں باتیں اکٹھی ہو جاتی ہیں۔ تو شعر میں ایک نیا پن یا نئی فکر کا احساس پیدا ہوتا ہے۔ اسے آپ جدت بھی کہہ سکتے ہیں۔  
روایت، عقیدت اور دونوں کے سنگم کی ایک ایک مثال دیکھئے۔  
روایتی انداز:

زہے نصیبِ مدینہ مقام ہو جائے

قبول اپنا درود و سلام ہو جائے

..... حضرت امیر مینائی

عقیدت مندانہ رنگ:

مدینے جاؤں، پھر آؤں دوبارہ پھر جاؤں

تمام عمر اسی میں تمام ہو جائے

..... حضرت امیر مینائی

عقیدت اور روایت کا ملاپ:

سبز گنبد کے پرندے جو ادھر سے گزریں

خوبصورت نظر آئے مرے گھر کی صورت

..... استاد رشید اعجم

ریاض ندیم نیازی کے اس نعتیہ مجموعے میں زیادہ تر روایتی اور عقیدت مندانہ طرز  
احساس ملتا ہے۔ کبھی کبھی ان دونوں کا ملاپ بھی نظر آتا ہے جیسے: روایتی رنگ:

وہ ہی رکھتے ہیں سدا راہ ہدایت پر ہمیں  
اُن سا ہادی، اُن سا رہبر، رہنما کوئی نہیں

عقیدت کا رنگ:

بس مدینے، بس مدینے، بس مدینے کا سفر  
میرا اب اس کے علاوہ مدعا کوئی نہیں

دونوں کا ملاپ:

اسی خاطر خدا نے تم کو بے سایہ کیا پیدا  
نہ کرنا تھا جہاں میں اور کوئی دوسرا پیدا

ندیم چونکہ بنیادی طور پر نعت خواں ہیں اور شعر کہنا اُن کی ایک اضافی صفت ہے۔  
اس لئے وہ مترنم ہیں۔ وہ اپنی آواز کی حرارت سے نہ صرف محفل کو گرم کرنے کا ہنر جانتے ہیں بلکہ  
روایت میں بھی عقیدت کا رنگ بھر دیتے ہیں۔ گویا وہ اپنے کلام کو سننے والوں کے لئے دو آتشہ  
بنانے کی بھرپور صلاحیت رکھتے ہیں۔ ایسی صلاحیت بہت کم شعراء کے حصے میں آتی  
ہے۔ دراصل یہ خوبی سعادت کے سبب نصیب کا حصہ بنتی ہے۔ یہ سعادت بزورِ بازو نہیں بلکہ  
عطا ہے۔ ایک سب سے بڑی خوبی یہ ہے کہ آپ ہر نعت کو ترنم سے پڑھ سکتے ہیں۔ اعجازِ رحمانی  
نے کیا خوب کہا ہے کہ:

وہ آئینے کو بھی حیرت میں ڈال دیتا ہے  
کسی کسی کو خدا یہ کمال دیتا ہے

سب اس لحاظ سے بہت خوش نصیب ہے کہ ریاض ندیم نیازی نے اسے ایک مترنم  
نعتیہ مجموعہ دیا ہے۔ میری دعا ہے کہ اللہ تعالیٰ انہیں مزید توفیقات سے نوازے۔

# روشنی کا نشان محمد ہیں

اقبال طارق (بحرین)

(لاہور، ۸ اکتوبر ۲۰۰۹ء)



اب ہم مادی ضرورتوں میں اس قدر الجھ گئے ہیں کہ ہمیں کم، کم ہی یاد رہتا ہے کہ ہمارا کوئی باطن کوئی روح بھی ہے اور اُسے بھی غذا اور تربیت کی ضرورت ہے مگر۔۔۔ یہ جاننے اور سمجھنے کے لئے ایک طویل عمر کی ریاضت درکار ہوتی ہے۔ اور ہمارے پاس وقت کی بے حد کمی ہے کیوں کہ اب ہم ہر چیز کو ریموٹ کنٹرول کے ذریعے فوری طور پر ہینڈل کرنے کے عادی ہو چکے ہیں۔ اور اس کے سوا ہمارے پاس کرنے کو کچھ بھی نہیں ہے۔

تازہ ترین تحقیق کے مطابق ابن آدم کی پہچان ڈی، این، اے، بتائی گئی ہے۔ جو اس کے لہو میں رواں دواں ہے مگر آج تک کوئی ایسا پیمانہ ایجاد نہیں ہوا جو ابن آدم کی روحانی پہچان بتا سکے۔ یا یہ بتا سکے کہ جسم انسانی میں روحانیت کس قدر موجزن ہے۔ سوائے اس کے کہ تہذیبی، سماجی اور اجتماعی طور پر اُسے دین مبین کا پیرو کار قرار دیا جائے اور کہا جائے کہ واہ۔۔۔ ماشاء اللہ۔۔۔ کیا بات ہے۔ مگر یہاں بھی ہم لوگ اکثر دھوکہ کھا جاتے ہیں کیونکہ عہد حاضر میں لوگ اتنی خوبصورتی سے بھیس بدلتے ہیں کہ حقائق جاننا اور کسی کو سمجھنا بہت دشوار ہے۔ لیکن حرف سچ بولتے ہیں، شاعری سچ بولتی ہے۔ مگر پتہ نہیں کہ حمد و نعت کو شاعری کہنا صحیح بھی ہے کہ نہیں۔۔۔۔۔ نہیں میرا خیال ہے کہ حمد و نعت کو شاعری کہنا جائز نہیں بلکہ اسے عشق کہنا مناسب ہے۔ عشق۔۔۔۔۔ جس کی منزل انسانی سوچ سے کہیں آگے ہے۔ عشق ایک ایسی منزل ہے جہاں تک پرواز ہر کس و ناکس کی بات نہیں۔

کتاب زیست کے اوراق تو ایک شاعر پر صورت شعرا ہو سکتے ہیں۔ لیکن روح کی

کتاب سوائے ایک عاشق کے نہ کوئی پڑھ سکتا ہے اور نہ ہی سمجھ سکتا ہے۔ اور ایک عاشق ہی اسرارِ حیات و کائنات جانتا ہے اور اسرارِ حیات و کائنات جاننے کے لئے جسمِ انسانی کا آواز ”گن“ سننا اور پھر حالتِ وجد میں آنا ہوتا ہے اور پھر اسی عالمِ وجد میں جسمِ انسانی کا ہر عضو اللہ اور اس کے رسول ﷺ اور اس کے برگزیدہ بندوں کی ہمہ وقت حمد و ثناء میں ڈوبا رہتا ہے۔

ریاضِ ندیم نیازی کا کلام ”خوشبو تری جوئے کرم“ پڑھ کر اندازہ ہوتا ہے کہ انہوں نے بھی حرف ”گن“ سنا ہے اور وہ عشقِ نبیؐ میں ڈوبے ہوئے ہیں۔ سو ریاضِ ندیم نیازی کے پوروں کو یہ ہنر عطا ہو چکا ہے کہ وہ لکھیں اور ان کے لبوں پر ہمہ وقت یہ رہے کہ:

روشنی کا نشان محمدؐ ہیں

آفتابِ جہاں محمدؐ ہیں

اور ریاضِ ندیم نیازی آپ کو یہ بھی علم ہے کہ ”رہبرِ کارواں محمدؐ ہیں“ تو پھر راہ

پُر خار ہی سہی، چار سو ظلمتیں ہی سہی۔ آسیبِ زمانہ سے خوف کیسا؟ اسمِ محمدؐ کے سہارے دشتِ بے آب و گیاہ کو عبور کرنا مشکل کہاں اور سچائی سے مفر کہاں کہ:

جس کے زیرِ نبوت ہیں ارض و سما

وہ ہمارا نبیؐ ہے، ہمارا نبیؐ

.....☆.....



## عرفانِ نعت

خالد محمود خالد نقشبندی مجددی

(کراچی۔ ۲۰ نومبر ۲۰۰۹ء)



انسانی زندگی کا اصل مقصد اپنے مالک حقیقی کی پہچان اور اس کی عبادت و بندگی ہے۔ خود خالق مطلق کا فرمان ہے۔

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾

ترجمہ: ”ہم نے جن وانس کو نہیں پیدا کیا مگر اپنی عبادت کے لئے۔“

مالکِ حقیقی کی پہچان کا واحد ذریعہ اس کے انبیاء و رسل ہیں۔ ان میں بھی حضور سید

الانبیاء سرورِ دو جہاں صلی اللہ علیہ وسلم کی معرفت ہی ربِ قدیر کی معرفت ہے۔

آپ صلی اللہ علیہ وسلم کے تعارف اور پہچان میں آپ کی نعت گوئی بنیادی اہمیت

رکھتی ہے۔ نعت گوئی کی تاریخ اتنی ہی پرانی ہے جتنی کہ اس کائنات کی تاریخ۔ قرآن مجید میں

ہے ”..... اور یاد کرو جب اللہ نے پیغمبروں سے اُن کا عہد لیا جو میں تم کو کتاب اور حکمت

دوں پھر تشریف لائے تمہارے پاس وہ رسول کہ تمہاری کتابوں کی تصدیق فرمائے تو تم ضرور

ضرور اس پر ایمان لانا اور ضرور ضرور اس کی مدد کرنا۔“ (سورۃ آل عمران)

نعت گوئی نثر میں ہو یا نظم میں، بہر حال ایک مشکل کام ہے۔ نعت کہنے کا حقیقی شعور تو

اللہ عزوجل کو ہی عطا ہے۔ نعت گوئی کے تقاضے وہی پورے کر سکتا ہے جس کا دل سرکارِ مدینہ صلی

اللہ علیہ وسلم کی سچی محبت میں ڈوبا ہوا ہو۔ قرآن و حدیث کا گہرا مطالعہ رکھتا ہو۔ ان خصوصیات

کے بغیر اچھے اچھے اس راہ میں ٹھوکریں کھاتے پھرتے ہیں۔ امام نعت گویاں حضرت احمد رضا

خاں قادری بریلوی علیہ الرحمہ ارشاد فرماتے ہیں۔ ”حقیقت میں نعت شریف لکھنا بڑا مشکل کام

ہے جس کو لوگوں نے آسان سمجھ لیا ہے۔ اس میں تلوار کی دھار پر چلنا ہے اگر بڑھتا ہے تو اُلوہیت میں پہنچ جاتا ہے اور کمی کرتا ہے تو تنقیص ہوتی ہے۔ البتہ حمد آسان ہے کہ اس میں راستہ صاف ہے جتنا چاہے بڑھ سکتا ہے غرض حمد میں اصلاً حد نہیں۔ اور نعت شریف میں دونوں جانب سخت حد بندی ہے۔ (المملفوظ)

پھر شرعی حدود و قیود کا لحاظ نہ رکھنا ایک خطرناک امر اور دُنیا و آخرت کی بربادی کا خدشہ دامن گیر رہتا ہے۔ بطور مثال حالی کو لیجئے کہ نعت کے محققین و ناقدین حالی کو عصرِ جدید کا پہلا اہم نعت گو شاعر قرار دیتے ہیں۔ اُن کی مسدس حالی کو نعت گوئی کا شاہکار قرار دیتے ہیں۔ اُن کی مناجات میں ایک شعر یہ بھی ہے:

مجھے دی ہے حق نے بس اتنی بزرگی

میں بندہ ہوں اُس کا اور اپنی بھی

یہاں حالی نے اپنی کالفاظ سرکار صلی اللہ علیہ وسلم کی شان میں استعمال کر کے سخت بے ادبی کی ہے (معاذ اللہ) اس مثال پیش کرنے کا مقصد یہ سمجھانا ہے کہ نعت کہنا ہر کس و ناکس کے بس کی بات نہیں ہے۔ نعت کہنے کے لئے صرف زبان و بیان کی مہارت کافی نہیں بلکہ علم دین اور آدابِ شریعت سے مکمل واقفیت نہایت ضروری ہے ساتھ ساتھ خود کو سرکار صلی اللہ علیہ وسلم کی تعلیمات کے سانچے میں ڈھالنا بھی انتہائی ضروری ہے اس پر مستزاد کہ وجود کا ذرہ ذرہ عشقِ مصطفوی کی خوشبو میں رچا بسا ہو پھر جو کلام ہو گا وہ معتبر بھی اور دین و دُنیا کی کامیابی و کامرانی کا باعث بھی۔

زیر نظر کتاب ”خوشبو تری جوئے کرم“ محترم ریاض ندیم نیازی کا مجموعہ نعت پر

مبنی ہے۔ جس کا میں نے سرسری مطالعہ کیا ہے مجھے اس میں ایسے بہت سے اشعار ملے جن میں غنایت بھی ہے اور فنِ شعری کا ذوق بھی۔

جناب ریاض ندیم نیازی کا طرزِ نعت گوئی بالکل جدا اور دوسرے نعت گو حضرات

سے بہت ہی منفرد ہے، اس انفرادیت سے بھرپور اُن کا یہ شعر ذرا آپ بھی ملاحظہ کیجئے اور

دیکھئے کہ کیا خوب سجا کر کہا ہے :

کاش بسی سے مجھ کو لے جائے  
میرے دل کی لگن مدینے میں

محترم ریاض ندیم نیازی جنہوں نے صحافت میں ایم۔ اے کیا ہے فی الوقت بسی بلوچستان میں مکین ہیں نعت خوانی کے ذوق نے اُن کو نعت گوئی کا ذوق عطا کر دیا ہے۔ واقعی یہ کرم کی بات ہے۔ کسی نے کیا خوب کہا ہے:

اس قدر ہم نے تیرا ذکر کیا  
قابل ذکر ہو گئے ہم لوگ  
ریاض ندیم نیازی فرماتے ہیں:

فضا میں پھیلی ہیں ہر سمت نور کی کرنیں  
کہیں ندیم کوئی نعت پڑھ رہا ہوگا

محو ہو جائیں گی تاریکیاں دل کی ساری  
اس میں جب جلوہ لگن نور تمہارا ہوگا

عاصیوں کو سرِ محشر بھی شفیعِ محشر  
آپ کے دامنِ رحمت کا سہارا ہوگا

آخر میں میری دُعا ہے کہ محترم ریاض ندیم نیازی کافنِ شاعری نکتہٴ عروجِ کمال کو چھوئے اور جذبہٴ عشقِ رسول صلی اللہ علیہ والہ وسلم انہیں قادرِ کلام شاعر بنا دے اور اُن کا کہا ہو اہرِ شعرِ عشاقِ مصطفیٰ صلی اللہ علیہ والہ وسلم کے دلوں کی دھڑکن بن جائے۔ آمین ختم آمین۔

.....☆.....

## خوشبو تری جوئے کرم کا منظر اور پیش منظر

ریاض حسین چوہدری

(شہر اقبال..... ۱۴ اگست ۲۰۰۹ء)



قلم کی یہ مجال اور اربابِ قلم کی یہ جرأت کہاں کہ وہ ضیاعِ ازل کی تخلیقِ بے مثال کے اوصافِ جمیلہ اور جملہ محامد و محاسن کو حیطہ تحریر میں لانے اور اس منصبِ جلیلہ کا حق ادا کرنے کا تصور بھی ذہن میں لاسکیں۔ ہم غلامانِ کمتریں کی تو ہر سوچ ہی مواجہہ اقدس میں حرفِ التجاء بن کر، سر جھکائے، حضور کی چشمِ کرم کی آرزو مند رہتی ہے۔ یہ اعزازِ لازوال تو مقدر سے ملتا ہے۔

پاکستان ”غلامانِ محمد“ کا حصارِ آہنی ہے۔ ارضِ وطن کی بھیگی ہوئی بھی درودوں کے گجرے اور سلاموں کی ڈالیاں لئے دریا آقا پہ اذنِ حضور کی منتظر رہتی ہیں۔ خدا کا لاکھ لاکھ شکر ہے کہ آج میرے پاکستان کا گوشہ گوشہ نعتِ حضور کی ضیا پاشیوں سے منور ہے۔ فصیلِ ارضِ وطن پر دیدہ و دل کے انہی سرمدی چراغوں کی روشنی ہے۔ ہزار آندھیوں کے باوجود ان چراغوں کی روشنی مدہم نہیں ہو سکی اور نہ ہو سکتی ہے۔ بلاشبہ ”نعت“ وطنِ عزیز کی ثقافتی اور نظریاتی اکائی کا بلیغ استعارہ ہے۔ سب علامتیں اسی استعارے سے روشنی مستعار لیتی ہیں۔

اکیسویں صدی بھی حضور ہی کی صدی ہے۔ ہر زمانہ حضور ہی کا زمانہ ہے اکیسویں صدی کی پہلی دہائی میں جدید اردو نعت کے افق پر جو ستارے طلوع ہوئے ہیں ان میں ایک اہم نام ریاض ندیم نیازی کا بھی ہے۔ ”خوشبو تری جوئے کرم“ ان کا پہلا نعتیہ مجموعہ ہے۔ اس سے قبل آپ منتخب نعتوں کے متعدد مجموعے ترتیب دے چکے ہیں۔ جو کئی حوالوں سے خصوصی اہمیت کے حامل ہیں۔ ریاض ندیم نیازی کے ہاں سادگی کا حسن اپنی رعنائیوں کے ساتھ جلوہ گر ہے۔ بے ساختہ پن آپ کے فن کا اساسی رُو یہ ہے۔

میری بینائیاں عرش سے جا ملیں  
دیدہ و آئینہ دیکھتے رہ گئے

ان کا شعری وژن رنگوں، روشنیوں اور خوشبوؤں سے آباد ہے۔ یہ رنگ، روشنیاں اور خوشبوئیں جب در اقدس پر عجز اور خود سپردگی کے چراغ جلاتی ہیں تو ”خوشبو تری جوئے کرم“ کا منظر ہی نہیں، پیش منظر بھی روشن ہو جاتا ہے۔ میری دُعا ہے کہ ریاض ندیم نیازی کو بارگاہ رسالت مآب سے سند جواز عطا ہو اور حرف پذیرائی ان کا مقدر بنے۔ (آمین)۔

.....☆.....

## نعت گوئی اللہ کا انعام ہے

الحاج سید محمد اعجاز الدین سہروردی (کراچی)

۱۹۸۵ء میں امام انقلاب نعت، غوثِ زماں، مہتابِ سہروردی، عاشقِ رسول اللہ ﷺ حضرت علامہ مولانا سید محمد ریاض الدین سہروردیؒ جب سی میں جلوہ افروز ہوئے تو بسی میں نعت خوانی اور نعت گوئی کا سورج پوری آب و تاب سے چمکا جس کی کرنوں سے کئی لوگ مستفید ہوئے۔ ریاض ندیم نیازی انہی خوش نصیبوں میں سے ایک ہیں۔ ریاض ندیم نیازی نے جب نعت خوانی اور نعت گوئی کا آغاز کیا تو امام انقلاب نعت سے اصلاح لیتے رہے۔ اور حضرت کے فیضان سے الحمد للہ ریاض ندیم نیازی کا نعت گوئی میں اپنا ایک منفرد انداز ہے۔ نیازی صاحب کا نعتیہ کلام طبع ہو گیا ہے یہ یقیناً نعت خواں حضرات کے لئے نعتیہ کلام کا ایک ذخیرہ ہے جو ان کے لئے اور ان کے ذریعے دوسروں کے لئے باعثِ رحمت بنا ہے۔

اللہ رب العزت ان کی اس سعی کو اپنی بارگاہ میں شرف قبولیت عطا فرمائے اور نبی کریم ﷺ کی مہربانی سے ریاض ندیم نیازی کے کلام کو شہرت عام اور بقائے دوام حاصل ہو۔  
آمین بجاہ النبی الکریم۔

.....☆.....

# ریاض ندیم نیازی کا قابل رشک ایوانِ نعت

سید ریاض حسین زیدی

قومی سیرت ایوارڈ یافتہ

(ساہیوال۔۔۔ ۱۱ اگست ۲۰۰۹ء)



نعت گوئی کی سنتِ خداوندی پر لبیک کہتے ہوئے عقیدتِ شہِ والہ کے سلسلہ خیر و برکت کے شاندار اظہارِ یے تخلیقِ نعت اور تدوین و ترتیبِ نعت کا باعثِ صد افتخار سرمایہ ہیں۔ ریاض ندیم نیازی نے بھی بڑے منفرد، طبعزاد اور غیر معمولی اظہاریوں سے ریاضِ نعت میں گلہائے عقیدت کی قرار واقعی افزائش میں گراں قدر حصہ ڈالا ہے۔ ”خوشبو تری جوئے کرم“ کی تمام نعتیں تخلیقی جواہر سے مالا مال ہیں۔

ریاض ندیم نیازی نے ہر آن تازہ کاری، جدت طرازی اور سہل و سبک اظہاریوں کی مالائیں پرو کر قابل رشک ایوانِ نعت تعمیر کیا ہے۔ کہیں بھی اشکال و ابہام کی صورت پیدا نہیں ہونے دی۔ عام فہم اور جانے پہچانے شعری سانچوں میں صدق و صفا کی بجلیاں دوڑائی ہیں کہ ہر شعر دل کی دھڑکن اور جولانی فکر کی تحریک بن گیا ہے۔ مجھے یقین ہے کہ ریاض ندیم نیازی کا نعتیہ مجموعہ ”خوشبو تری جوئے کرم“ نعت گوئی کے ابوابِ دل کشا میں وقیع اضافوں کا باعث قرار پائے گا۔



# خادمِ نعتِ مصطفیٰ ﷺ۔۔۔۔۔ ریاضِ ندیمِ نیازی

سید صبح الدین صبح رحمانی

(ڈائریکٹر، نعت ریسرچ سینٹر، کراچی۔)



ریاضِ ندیمِ نیازی پہلے بھی خادمِ نعتِ مصطفیٰ ﷺ کی حیثیت سے ہمارے دلوں میں ایک خاص مقام رکھتے تھے۔ مگر اب انہوں نے اپنے نعتیہ مجموعے ”خوشبو تری جوئے کرم“ کی اشاعت کے ساتھ ہی ہمارے ذہنوں پر بھی اپنے نام اور کام کی مہر ثبت کر کے اپنے اس مقام کو مزید استحکام بخشا ہے۔

اعلائے نعتیہ شاعری کی کئی خارجی ضرورتیں گنوائی جاسکتی ہیں۔ لیکن اس کی اصل روح اس کا جزوِ اساسی حضور نبی کریم کی ذات و صفات سے والہانہ محبت ہی قرار پاتی ہے۔ نعت تمام تر لسانی و فنی آرائش کے باوصف اگر حُبِ نبی کریم کے سچے اور شدید جذبے سے عاری ہو تو بغیر خوشبو کے پھولوں کا گلدستہ ہو کر رہ جاتی ہے۔ ہم اسے رسماً شاعری کہہ سکتے ہیں۔ مگر یہ حقیقی اور سچی شاعری کے زمرے میں نہیں آتی۔ اور جذب و انجذاب، سوز و گداز اور دردِ آفرینی کے دیرپا عناصر نہیں ہوتے۔ اس لئے اگر یہ کہا جائے تو بے جا نہ ہوگا کہ کسی شاعر کے نعتیہ کلام میں جس قدر عشقِ نبی کریم کی شدت و گہرائی ہوگی۔ اسی قدر اس کا کلام جاں گداز و دل آویز ہوگا۔

اس تناظر میں ریاضِ ندیمِ نیازی کے کلام کا مطالعہ کیجئے تو آپ کو احساس ہوگا کہ کلام اپنے اندر حُبِ رسولِ کریم کی عجب سرشاری رکھتا ہے۔ اور اگر ایسا نہ ہوتا تو اس کلام کا اس طرح عطر بیز ہونا ممکن نہ تھا۔

میرے آقا میرے سرکار مدینے والے

میری منزل جراً کردار مدینے والے

درِ اقدس کی عطا ہو مجھے جاروب کشی  
 ہوں اس اعزاز کا حقدار دینے والے  
 دُعا ہے کہ رب العزت ان کی توفیقات میں اضافہ فرمائے اور یہ آخری سانس تک  
 اس جادۂ نور پر گامزن رہیں۔

.....☆.....

## عاشقانِ رسولؐ کیلئے گرس قدر تحفہ

الحاج اختر حسین قریشی (نعت خواں..... لاہور)



ریاضِ ندیمِ نیازی بہت سی خوبیوں کے مالک ہیں۔ خوشبو تری جوئے کرم کی  
 اشاعت سے اُن کے نام اور مقام کو مزید بلندی حاصل ہوئی ہے۔ ندیمِ نیازی ایک خوبصورت  
 نعت گو اور خوش الحان نعت خواں ہیں۔ میرے نزدیک اُن کا ہر شعر قابلِ تعریف ہے۔ ایک شعر  
 ملاحظہ کیجئے:

گو نجی رہتی ہے احساس میں تیری آواز  
 صرف تُو ہے برا معیار دینے والے  
 گو کہ میں شاعر نہیں لیکن مختلف شعراء کا کلام کیسٹوں اور محفلوں میں پڑھنے کی  
 سعادت حاصل کرتا ہوں۔ اتنا ضرور کہوں گا کہ ریاضِ ندیمِ نیازی کا نعتیہ مجموعہ  
 ”خوشبو تری جوئے کرم“ نعت خوانوں کے لئے ایک خوبصورت تحفہ ہے اس کے ایک ایک لفظ  
 سے محبتِ رسولؐ جھلکتی ہے۔

میری دُعا ہے کہ ”خوشبو تری جوئے کرم“ کو پذیرائی ملے۔ اللہ تعالیٰ ریاضِ ندیمِ  
 نیازی کو مزید ہمت اور طاقت دے کہ وہ ہمیں نئے نئے نعتیہ کلام سے نوازتے رہیں۔



# عشق رسولؐ۔ ایمان کی بنیاد

سید محمد فصیح الدین سہروردی

(کراچی)



اللہ تبارک و تعالیٰ نے قرآن حکیم میں متعدد مقامات پر اپنے محبوب حضرت محمد مصطفیٰ ﷺ کی تعریف بیان کی ہے۔ آپ کے اوصاف حمیدہ کا تذکرہ کیا ہے۔ نعت گو شعراء نے بھی نعتیہ اشعار کی شکل میں حضور علیہ الصلوٰۃ والسلام کے حسن و جمال اور سیرت مبارکہ کو بیان کرنے کی سعی کی ہے۔ ریاض ندیم نیازی بلوچستان کے شہر سی میں رہائش پذیر ہیں۔ جہاں یہ ایک عمدہ شاعر ہیں وہیں ان کا شمار خوش الحان نعت خوانوں میں بھی ہوتا ہے۔ اور اسی حوالے سے انہوں نے میرے والد گرامی حضرت علامہ سید محمد ریاض الدین سہروردی رحمۃ اللہ علیہ سے نعت خوانی کے آداب سیکھے ہیں۔ انجمن عند لیبان ریاض رسولؐ کی بنیاد حضرت علامہ سید محمد ریاض الدین سہروردی نے رکھی تھی۔ ریاض ندیم نیازی اس کی سی بلوچستان شاخ کے سیکریٹری جنرل ہیں۔ ریاض ندیم نیازی صاحب کی نعتیں الحمد للہ میں نے بھی اپنے نعتیہ کیسٹ میں پڑھی ہیں۔ ان کی لکھی ہوئی نعتوں کا پہلا مجموعہ ”خوشبو تری جوئے کرم“ الحمد للہ اشاعت کے مراحل میں ہے۔ مجھے یقین ہے کہ قارئین ان کی لکھی ہوئی نعتوں سے عشق رسولؐ کو حاصل کرنے کی سعی اور کوشش کریں گے۔ عشق رسولؐ ایمان کی بنیاد ہے۔ اللہ تعالیٰ ہمارے دلوں کو عشق رسولؐ سے سرشار فرمائے۔ (آمین)



## خوشبو میں گندھے حرف

پروفیسر محمد افتخار شفیع

شعبہ اُردو، گورنمنٹ کالج، ساہیوال۔

(۱۶ اکتوبر ۲۰۰۹ء)



میری ناقص رائے میں ہر وہ شے سراپا نعت ہے۔ جو ہمیں آپ جناب، سرکارِ دو عالم ﷺ کی ذاتِ بابرکات کے اور قریب کر دے۔۔۔۔۔ کمال حیرت تو یہ ہے کہ آفرینش سے دُنیا کی رہ گزر سے گم نامی کا تمغہ سجائے نہ جانے کتنے انسانی قافلے گزرے ہیں۔ ان کی شناخت پر گردِ جم گئی ہے۔ اور یہ ہستی! اللہ اللہ اس کے جمال میں تو روز بہ روز اضافہ ہی ہوتا جا رہا ہے۔ کسی شخصیت کی فکری معراج دکھائی نہیں دیتی۔ ریاضِ ندیم نیازی کے نعتیہ مجموعہ ”خوشبو تری جوئے کرم“ میں واضح طور پر پیکرِ نبوت کے صورتی محاسن سے عقیدت کے ساتھ ساتھ مقصدِ نبوت سے دل سوزی کا رشتہ بھی محسوس کیا جاسکتا ہے۔ وہ عرض گزار ہوتے ہیں۔

میری تقدیر نقشِ قدمِ آپ کا

بن گیا عشقِ میرا حرمِ آپ کا

ذاتِ محمد مصطفیٰ ﷺ کے ”دردِ غم“ سے یوں سرسری گزرنا مناسب نہ ہوگا بلکہ اس کی

حدت اور شدت کا انداز اس ”گلدستہ نعت“ کے عقیدت اور محبت و مودت کے صدق اس

جذبوں کی خوشبو میں گندھے ایک ایک حرف سے ہوتا ہے۔ یہ اعزاز کیا کم ہے کہ ان کا نام اُس

ہستی کے مدح خوانوں میں شمار ہونے جا رہا ہے جن کے معترفوں میں اولین نام خود خالق

کائنات کا ہے۔



# کنارِ جوئے کرم..... ریاض ندیم نیازی

سید نوید حیدر ہاشمی

جنرل سیکریٹری، کونسل رائٹرز فورم کونسل۔

(۵ ستمبر ۲۰۰۹ء)



میرا ایمان ہے کہ کائنات کی ہر شے رب کی ربوبیت اور رحمت العالمین کی رحمت کے قصیدے پڑھ رہی ہے۔ زمیں سے عرش تک ہر مخلوق اپنے اپنے انداز میں فخر موجودات، تاجدارِ اہل عطا، منبعِ جو و سخا، جسمہ صبر و رضا، ہیکرِ شرم و حیا، آقائے دو جہاں اور وجہِ تخلیق کائنات حضرت محمد مصطفیٰ ﷺ کی مدح سرائی کا فریضہ سرانجام دے رہی ہے۔ کبھی یہ کام خدا اور اس کے فرشتے کیا کرتے تھے۔ خوشانصیب کہ آج انسان بھی ان کے ساتھ اس عمل میں شریک ہو گیا ہے۔ کبھی یہ ذکر صرف ذکر ہوا کرتا تھا لیکن صدیوں کی مسافت طے کرنے کے بعد اب ”نعت“ بن گیا ہے۔ حسان بن ثابتؓ سے باقاعدہ طور پر شروع ہونے والا نعت گوئی کا یہ لامتناہی سلسلہ لازوال ہے۔ جو کبھی ختم ہونے والا نہیں۔ کیونکہ نبیؐ کے دیوانے، شمع رسالت کے پروانے اپنے باطن کی بقاء کے لئے مدح خوانی کی یہ رسم دہکتے ہوئے انگاروں، شاہوں کے درباروں، نوکیلے خاروں، زہر بھجھی تلواروں اور داروں پر بھی ادا کرتے آئے ہیں۔

ریاض ندیم نیازی بھی قبیلہ عاشقانِ رسولؐ کا ایک فرد ہے جس نے صحرائے عقیدت میں ”عشقِ حقیقی“ کا پختا پہن کر، ”مودت“ کی خاک سے تیمم کیا، تخیل کے مصلے پر نماز شکر ادا کی اور عالمِ غیب سے عطا ہونے والے سبز حروف سے ”حجرۂ نعت“ کو روشن کر دیا۔ یہ محمد و آلِ محمدؐ کے گھرانے سے اس کی سچی وابستگی کا معجزہ ہی تو ہے کہ اس کی نعتوں کے الفاظ ”خیالات“ کے آبِ زم زم سے دھلے۔ مصرعے ”دعاؤں“ کی سرخ پتیوں میں لپٹے۔ مطلعے

”جذبات“ کی روشنی میں ڈوبے، مقطوعے ”عاجزی“ کی گیلی مٹی میں گندھے اور اشعار ”حاجات“ کے رنگ برنگے موتیوں سے مزین ہیں۔ شاید یہی وجہ ہے کہ وہ ”عالم تصور“ میں مدینے کی طرف منہ کر کے، اٹھے ہوئے ہاتھوں، کشادہ قلب اور بند آنکھوں کے ساتھ ”کنار جوئے کرم“ کھڑا آپ ﷺ کے پیکر کی مقدس خوشبو محسوس کر رہا ہے۔ اللہ کرے کہ وہ اس خوشبو کے حصار میں ”حوض کوثر“ تک چلا جائے اور میدانِ حشر میں شافعِ محشر، ساقی کوثر حضرت محمد ﷺ کے سامنے اسی مجموعہ نعت کے ساتھ حاضر ہو اور وہاں بھی نعت خوانی کا یہ فریضہ سرانجام دے۔ اس خوشبو بھری مسافت میں ہم سب کی دعائیں اس پر سایہ فلگن رہیں گی۔



# عشقِ رسول اور ریاضِ ندیم نیازی

علی رضا

(پی ٹی وی، لاہور..... ۲۰۰۹ جولائی ۲۰۰۹ء)



ریاضِ ندیم نیازی، تخلیق و تالیفِ نعت کے حوالے سے ایک معروف نام ہے وہ بہت عرصہ سے فروغِ نعت کے لئے بڑی جانفشانی سے کام کر رہے ہیں۔

نعت کہنا ایک مقدس فریضہ ہے جو توفیقِ خداوندی کے بغیر انجام نہیں دیا جاسکتا۔ مدحتِ خیرالانام ایک ارفع عبادت ہے۔ جو دلوں کو سرور بھی عطا کرتی ہے اور آنکھوں کو نور بھی۔ یہ ذکرِ خیر و برکت بالیدگی روح اور آسودگی قلب کا باعث بھی ہے۔

ریاضِ ندیم نیازی کی نعت میں عشقِ رسول کے مختلف رنگ اپنی جلوہ گری دکھا رہے ہیں وہ حضور کی محبت کو نہ صرف اپنے ایمان کا حصہ سمجھتے ہیں بلکہ حضور کی محبت کو بروز حشر و سیلہ نجات بھی جانتے ہیں۔ ان کی نعتیں والہانہ پن، وارثی و شیفتگی اور پختگی فن کا خوب صورت مرقع ہیں۔

تخلیقِ نعت کا معاملہ نہایت احتیاط طلب ہے اس میں ربِ عز و جل اور رسولِ کریم کے مقام و مرتبہ سے مکمل آگاہی لازم ہے۔ تخلیق کار کے لئے ضروری ہے کہ وہ اس متبرک عمل کے دوران ادب، احترام، عقیدت اور دیگر فنی لوازمات کا خیال رکھے۔

ریاضِ ندیم نیازی نے ان تمام امور کا بطور خاص خیال رکھا ہے اور تخلیقِ نعت کے کسی بھی موڑ پر اپنے جذبات کو عقیدت پر حاوی نہیں ہونے دیا۔ ان کے نعتیہ پھولوں کا گلہ سہ بعنوان ”خوشبو تری جوئے کرم“ آپ کے ہاتھ میں ہے یہ تمام پھول اپنی دلفریب خوشبوؤں کی وجہ سے منفرد بھی ہیں اور پرکشش بھی.....

میں دعا کرتا ہوں کہ خداوندِ کریم ان کی اس سعی کو اپنی بارگاہ میں مستجاب فرمائے۔

.....☆.....

## نعت گوشاعر.....ریاض ندیم نیازی

احمد علی حاکم

(سرپرست اعلیٰ، بزمِ پیامِ نعت ساہیوال..... اگست ۲۰۰۹ء)



نعت گوئی سنتِ کبریا ہے۔ جو ذکرِ عالمین کا خالق و مالک کرتا ہے وہی ذکرِ آپ بھی کرنے لگتے ہیں۔ جب خالق و مالک کی مدوح ایک ہی ہستی ہو تو گویا بندہ اپنے مالک سے قریب کی منازل طے کر لیتا ہے۔

نعت گوئی اتنا آسان کام نہیں کہ ہر کسی کے اختیار میں ہو۔ ریاض ندیم نیازی کی نعت نگاری کا ایک خاصا یہ بھی ہے کہ وہ نعت کہنے کے لئے جسم کے ساتھ ساتھ روح کی پاکیزگی کا بھی اہتمام کرتے ہیں۔

اُن کی نعت میں عشقِ رسول کا سوز و گداز اور آپ کی ذاتِ گرامی سے بے پایاں وابستگی جھلکتی نظر آتی ہے۔ اُن کی نعت کا ایک شعر ہے۔

میں لمحہ لمحہ درود و سلام بھیجتا ہوں

وہ لمحہ لمحہ مجھے یاد آئے جاتے ہیں

ریاض ندیم نیازی ابھرتے ہوئے شعراء میں اپنی مثال آپ نظر آتے ہیں وہ الفاظ کا

چناؤ اس انداز میں کرتے ہیں کہ پُرانا مضمون بھی نیا لگنے لگتا ہے۔ اُن کا ایک اور شعر دیکھئے۔

اس گنہ گار نے نعت ایسی پڑھی

سارے مدحت سرا دیکھتے رہ گئے

ریاض ندیم نیازی کی نعت سے لگن کو میں نے یہاں تک آزمایا ہے کہ وہ بڑے پختہ

اور بے حوصلہ ہونے والے شخص نظر نہیں آتے۔ جو بھی کہتے ہیں دل سے کہتے ہیں اور آپ ﷺ کی عقیدت و محبت کا علم ہر طور سے کفر و باطل کی سرحدوں پر گامزن کرنے کا جذبہ رکھتے ہیں۔

ریاض ندیم نیازی کی نعتیہ شاعری ادب کی حدود سے آشنا نظر آتی ہے۔ نعت کے میدان میں حدود کی درست پہچان توفیق الہی و عنایتِ رسول ﷺ کے بغیر ناممکن ہے۔ اور ویسے بھی ریاض ندیم نیازی کا ہاتھ ایک ولی کامل کے ہاتھ میں ہے۔ میری دعا ہے کہ اللہ تعالیٰ اُن کی اس حسین کاوش اور محبت کو اپنی بارگاہ میں قبول فرمائے اور ان کے قلم میں مزید طاقت عطا فرمائے اور انہیں قُربِ رسول کی منزلوں تک پہنچادے (آمین)۔

.....☆.....

## نعت کا حوالہ..... ریاض ندیم نیازی

پروفیسر سید احتشام شبیر شامی (شعبہ اُردو، گورنمنٹ ڈگری کالج، سی۔ ۸/ دسمبر ۲۰۰۹ء) نعتِ رسول مقبولؐ کہنے کے لئے محبت شرطِ اولین ہے اور ریاض ندیم نیازی عشقِ مصطفیٰؐ سے سرشار ہے۔ محبت اور سرشاری کا یہ عالم ہے کہ انہوں نے ”سی“ کو گوارہ نعت بنا دیا ہے۔ اگر چار محبانِ رسول بھی ہوں تو محفلِ نعت سجا لیتے ہیں اور اگر چار ہزار کا مجمع بھی ہو تو وہ اپنی تمام تر صلاحیتوں کو بروئے کار لے آتے ہیں۔ ”خوشبو جری جوئے کرم“ ان کے اسی عشق اور صلاحیتوں کا منہ بولتا ثبوت ہے۔

یاد رہے کہ نعتِ رسول مقبولؐ کہنے کے لئے صرف دماغی کاوش کافی نہیں ہوتی یہ دماغ کی بجائے دل سے سوچنے کا مرحلہ ہے۔ اور پھر دل کی آنکھ سے دیکھنے اور دل ہی سے لکھنے کا معاملہ ہے۔ ریاض ندیم نیازی نے ان تمام مراحل سے گزر کر نعت کہنے کا سفر طے کیا ہے۔ اور اس سے بڑھ کر اُن کی خوش نصیبی اور کیا ہوگی کہ ”سی“ شہر میں اُن کا نام نعت کا حوالہ بن گیا ہے۔

# نعت اور غزل کا خوبصورت شاعر..... ریاض ندیم نیازی

ظریف احسن (کراچی)



حضورِ اکرم کی شان میں کہا جانے والا ہر کلمہ نعت ہے۔ مگر اصطلاحاً ہم ایسی ہر منظوم کوشش کو نعت کہتے ہیں جس میں ستائشِ رسول کی دل آویزیاں ہوں۔ ریاض ندیم نیازی نعت کے ساتھ ساتھ غزل بھی تو اتر سے کہہ رہے ہیں۔ مگر ان کی شاعری کا پہلا مجموعہ حمد و نعت اور مناقب پر مشتمل ہے۔ جسے انہوں نے ”خوشبو تری جوئے کرم“ کا نام دیا ہے۔ ان کی نعتیہ شاعری کا مطالعہ کرنے کے بعد محسوس ہوتا ہے کہ عشقِ رسول میں ڈوب کر نعتیہ اشعار کہتے ہیں۔ ان کی نعت اور منقبت کے اشعار ملاحظہ کیجئے۔

زباں ملی ہے مجھے مدحتِ نبی کے لئے  
ہر ایک لفظ ہے میرا بس آپ ہی کے لئے

لرزاں ہیں جس سے ظلمتیں ، وہ روشنی علی  
نازاں ہے جس پہ زندگی ، وہ زندگی علی

میں ان کے شعری مجموعے ”خوشبو تری جوئے کرم“ کی اشاعت پر انہیں مبارک باد پیش کرتا ہوں۔ اور یہ امید رکھتا ہوں کہ اکیسویں صدی میں تازہ نعت گوئی کے حوالے سے جو لکھنے والے آگے بڑھیں گے ان میں ریاض ندیم نیازی کا نام اہمیت کے ساتھ لیا جائے گا۔





## حروفِ عقیدت

نعت کی ابتداء جو ربّ دو جہاں سے ہوئی اس کے بعد فرشتوں نے بھی نعت پڑھی۔ نعت کے مضامین جو اللہ تعالیٰ نے قرآن مجید میں بیان کر دئے ہیں۔ اُن سے بڑھ کر تو مخلوق میں سے کوئی نہیں کہہ سکتا۔ لیکن جذبے صادق ہوں تو عقیدتیں اور ارادتیں اپنے اظہار کی راہیں تلاش کر ہی لیتی ہیں اور حسبِ توفیق خُداوندی ہر نعت گو شاعر یہ سعادت حاصل کرنے کی تمنا رکھتا ہے۔ بلاشبہ آپ کی ذاتِ اقدس سے محبت وہ نعمتِ عظیمیٰ ہے جس کی تمنا ہر مسلمان کی آرزو ہے۔ مجھ گناہ گار پر اللہ تعالیٰ نے جو خصوصی کرم فرمایا ہے میں اس کا جس قدر شکر ادا کروں وہ کم ہے۔ مجھ ناچیز نے شاعری کی ابتداء غزل سے کی۔ البتہ نعت خوانی کا شوق مجھے بچپن سے ہی تھا۔ خوش نصیب کہ امام انقلاب نعت حضرت علامہ سید محمد ریاض الدین سہروردیؒ کی فروغِ حمد و نعت کی منظم و متحرک عالمگیر تحریک انجمن عند لیبان ریاض رسول ﷺ پاکستان سے وابستگی کے بعد نعت خوانی کے ساتھ ساتھ نعت گوئی بھی مجھ ناچیز کی پہچان بن گئی۔ اسی نسبت کے صدقے اللہ رب العزت نے مجھ گناہ گار کو بے شمار انعامات و اعزازات سے نوازا۔ جبکہ علامہ سہروردی کے ساتھ ملک بھر میں ہونے والی مختلف محافلِ نعت میں شرکت کی سعادت بھی حاصل ہوتی رہی۔ میرے اپنے شہر سی میں گزشتہ ستائیس (۲۷) سالوں سے گل پاکستان محفلِ نعت کا اہتمام کیا جا رہا ہے۔ شیخ المشائخ حضرت بابا حاجی حنبلیؒ کے عرس کے موقع پر آستانہ عالیہ مواز والا شریف (میانوالی) کے سجادہ نشین پیر طریقت الحاج ڈاکٹر سید محمد منزل شاہ کاظمی کی زیرِ صدارت گزشتہ ۲۰ سالوں سے نعت کانفرنس جبکہ سی میلہ میں انجمن کے توسط سے سرکاری طور پر گزشتہ ۲۱ سالوں سے گل پاکستان محفلِ نعت منعقد ہو رہی ہے۔ اور اس حوالے سے میری ہمیشہ یہی کوشش رہی ہے کہ میں اپنے فرائض کی ادائیگی میں کوئی غفلت نہ برتوں۔ جہاں تک سوال ہے روضہ رسولؐ پر حاضری کا تو یہ خواہش ایک عرصے سے میرے قلب کی فضاؤں میں پرواز کر رہی تھی اور اس کا اظہار میں نے اپنے اشعار میں بھی بار بار کیا۔ جیسے:

کاش ہی سے مجھ کو لے جائے  
میرے دل کی لگن مدینے میں

مجھ گناہ گار کے پاس نہ کوئی عمل تھا اور نہ نیکی اور نہ ہی کوئی اسباب تھا البتہ ایک تصور تھا اور امید تھی جو حسرتوں کی تاریک رہ گزر میں چراغ کی طرح جل رہی تھی۔ میرے وہم و گمان میں بھی نہیں تھا کہ میرا دامن قبولیت کے پھولوں سے بھر جائے گا۔ ہوا یوں کہ ۱۹۹۶ء میں جب میرے پیرو مُرشد خانوادہ حضرت سلطان باہو پیر طریقت جانشین سلطان العصر حضرت الحاج سلطان حامد نواز القادریؒ عمرے کی سعادت سے کوٹے تو آستانہ عالیہ دستگیر کوٹہ میں مجھے طلب فرمایا۔ جب بندہ خدمت میں حاضر ہوا تو حسب معمول محبت بھری نظر ڈالی اور اپنی مخصوص مسکراہٹ کے ساتھ فرمایا کہ آپ کو مبارک ہو کہ آپ کی لکھی ہوئی یہ نعت:

مجھ کو میرے خُدا اور کیا چاہئے  
بل گئے مصطفیٰؐ اور کیا چاہئے

حضورِ اکرمؐ کی بارگاہِ اقدس میں شرفِ قبولیت حاصل کر چکی ہے۔ آپ تیاری کریں ان شاء اللہ رمضان شریف میں ہمارے ساتھ عمرے کی سعادت کے لئے جائیں گے۔ میں یہ سُن کر فرطِ جذبات میں جھوم اُٹھا۔ مجھے یوں محسوس ہو رہا تھا کہ جیسے میرے شجرِ عقیدت کی سبز شاخوں پر تشکر کی رنگ برنگی کو نپلیں پھوٹ رہی ہوں۔ کچھ اس طرح اللہ تعالیٰ نے بارگاہِ رسالت میں اپنے پیرو مُرشد کے ساتھ میری پہلی حاضری کا وسیلہ بنایا۔ پھر وہ مبارک ساعتیں بھی آئیں کہ میں نے اُن کے ہمراہ فروری ۱۹۹۷ء میں دربارِ رسالت مآب پر حاضری کا شرف حاصل کیا۔ واپسی پر وہی کیفیت کہ ”بڑھ جاتا ہے ارمانِ سفر بعدِ سفر اور“ اللہ تعالیٰ کا خاص کرم ہوا۔ اور اپنے دفتر کی جانب سے سرکاری طور پر قرعہ اندازی میں حج کی سعادت کے لئے مجھ گناہ گار کا نام آگیا۔ میں سمجھتا ہوں کہ یہ بھی نعت گوئی کا ہی صدقہ تھا کہ اللہ تعالیٰ نے صرف ایک سال کے بعد دوبارہ اس سعادت سے سرفراز فرمایا۔ جس روز کوٹہ سے ہماری حج فلائٹ تھی اسی روز علامہ سید ریاض الدین سہروردی اور برادرِ مہتمم سید فصیح الدین سہروردی اور اُن کے اہل خانہ کی کراچی

سے فلائٹ تھی۔ جدہ ایئر پورٹ پر اترنے کے بعد میں نے حرم شریف پہنچ کر عمرے کی سعادت حاصل کی اور رات مکتب میں اپنے ساتھیوں کے ساتھ گزارنے کے بعد اگلی صبح طے شدہ پروگرام کے مطابق برادرم فصیح الدین سہروردی کے بتائے ہوئے پتے پر پہنچا۔ جہاں علامہ سید ریاض الدین سہروردی نے فرمایا کہ اپنا سامان لے آؤ جتنے دن ہم مکہ شریف میں ہیں آپ بھی ہمارے ساتھ رہو گے۔ میرے لئے اس سے بڑھ کر سعادت اور کیا ہوگی کہ اللہ تعالیٰ نے اپنے گھر میں ایک ولی کامل اور محبوب کے ثناء خوانوں کی قربت نصیب فرمائی۔ ارکان حج کی ادائیگی میں الحمد للہ بہت آسانی رہی۔ اُن کی قربت میں بارہ تیرہ دن پلک جھپکتے گزر گئے۔ شیڈول کے مطابق انہیں پہلے مدینہ شریف جانا اور مجھے مزید ۲۰ روز تک مکہ شریف میں قیام کرنا تھا۔ جس رات علامہ ریاض الدین سہروردی اور بھائی فصیح الدین سہروردی مکہ سے مدینہ شریف جانے والی بس میں سوار ہو رہے تھے تو مجھ ناچیز کے دل میں یہ خواہش جاگ اٹھی کہ کاش ان کے ہمراہ روضہ رسولؐ پر بھی حاضری ہو جاتی۔ میری اس بے چینی اور بے قراری کو محسوس کرتے ہوئے اللہ کے ولی علامہ سید ریاض الدین سہروردی نے فرمایا کہ آپ اداس مت ہوں ہم جب رمضان شریف میں دوبارہ آئیں گے تو ان شاء اللہ آپ کو اپنے ساتھ ضرور لائیں گے۔ کرم بالائے کرم اللہ تعالیٰ نے تیسری حاضری کا وسیلہ بھی وہیں پیدا کر دیا۔ حضرت علامہ سہروردی (جنہیں ہم اباجی کہہ کر پکارتے تھے) نے اپنا وعدہ پورا کیا اور حج کی سعادت کے ٹھیک چھ ماہ بعد شعبان کے آخری ایام میں ایک بار پھر اللہ تعالیٰ کے نیک اور مقبول بندوں کے ساتھ حاضری کا شرف حاصل ہوا۔ ان حاضریوں کے دوران جو کرم نوازیاں ہوئیں ان کے بیان کے لئے بہت وقت درکار ہے۔ اگر اللہ تعالیٰ نے موقع عنایت فرمایا تو اس موضوع پر علیحدہ سے ایک کتاب لکھنے کی سعادت حاصل کروں گا۔

مجھ گناہ گار کے لئے یہ امر باعث سعادت ہے کہ میری شاعری کا پہلا مجموعہ، نعتیہ اشعار پر مشتمل ہے۔ میرے تصور میں بھی نہ تھا کہ مجھ کم علم شاعر کے لئے اتنے بڑے اور نامور شعراء جناب محشر بدایونی، جناب شہزاد احمد، جناب ڈاکٹر عاصی کرنالی، جناب امجد اسلام امجد،

جناب نقاش کاظمی، جناب جان کاشمیری، جناب شرافت عباس، جناب نور احمد میرٹھی، جناب  
 اصغر ندیم سید، جناب ساجد رضوی، جناب ڈاکٹر ثار احمد ثار، جناب رضا عباس رضا، جناب  
 پیرزادہ حمید صابری، جناب صدف چنگیزی، جناب اقبال طارق، جناب خالد محمود خالد نقشبندی،

## قطعہ سالِ اشاعت

ترتیب دی ہے جو ندیم نے اک کتاب  
آقا مرے کچھ اس کا بھی رکھیں بھرم

ذکرِ نبیؐ اس ڈھنگ سے اس میں ہوا  
حیران ہیں اس کام پر ساری اُم

ہر اک کہے دل کے لئے خوش گن بھی ہے  
شاعر نے یہ رکھا ہے جو پہلا قدم

خواہش یہی دل میں ہوئی یہ دیکھ کر  
تاریخ کیوں اس کی نہ کی جائے رقم

صائم نے یہ سوچا ہی تھا ، آئی صدا  
صبح و مسا ”خوشبو جری“ جوئے کرم“

۲۰۱۰ء

از نتیجہ فکر..... عرفان الحق صائم

## حمدِ باری تعالیٰ



فریاد ہماری سُن لی ہے جب اُس کو ہم نے پکارا ہے  
کشتی بھی اُسی نے بخشی ہے اور خود ہی کھیون ہارا ہے

ہے ارض و سما کی ہر شے پر تیری ہی حکومت اے مالک  
ماتحت تری ہی حکمت کے دُنیا کا نظام یہ سارا ہے

معبود وہی ، خالق بھی وہی ، مالک بھی وہی ، مولا بھی وہی  
اُس کی ہی گواہی دیتا ہے ، جو ذرّہ ہے جو تارا ہے

صد شکر بسر کی ہے ہم نے اُس راہِ ہدایت پر ہر دم  
ہر لمحہ اُسی کا ذکر کیا اور یاد میں اُس کی گزارا ہے

گلزارِ جہاں میں جتنی ہیں، یہ ساری بہاریں اُس کی ہیں  
ہر باغ اُسی نے سینچا ہے ہر پھول اُسی نے نکھارا ہے

اک اُس پہ بھروسہ کر کے ندیمِ اس دل کو بنایا ہم نے عظیم  
اب کوئی ہمارا ہو کہ نہ ہو وہ ربِ علیٰ تو ہمارا ہے



تعریف کس زباں سے تری اے خُدا کروں  
تیرے کرم کا شکر میں کیسے ادا کروں

گا ہے رقم کروں ترے محبوب کی میں نعت  
گا ہے میں تیری حمد مرے کبریا کروں

اعمالِ خیر کی مجھے توفیق ہو نصیب  
میں روز و شب خُدا سے یہی التجا کروں



میری حیات و موت فقط تیرے واسطے  
سجدے ترے حضور میں صبح و مسا کروں

مل جائے کاش حج و زیارات کا شرف  
میں سارا سال بس یہ تمنا کیا کروں

جاگوں تو تیرے نام سے ہو ابتدائے صبح  
سوؤں تو تیرے نام کا کلمہ پڑھا کروں

ہر موجہ لہو میں فقط تیرا ذکر ہو  
یہ ذکر دم بہ دم میں کروں جا بجا کروں

جانِ ندیم ہو ترے محبوب پر نثار  
ہر لحظہ آرزو یہی ربِ علی کروں



لوحِ جاں پر تجھے تصویر کئے جاتا ہوں  
جو پلاتا ہے محبت سے پئے جاتا ہوں

حل ترے فضل سے ہو جاتی ہے ہر اک مشکل  
تیری رحمت کے اشاروں پہ جنے جاتا ہوں

ہر گھڑی مرکزِ توحید سے وابستہ رہو  
ساری اُمت کو یہ پیغام دیئے جاتا ہوں

سوئی دھاگے کی طرح اشک چلے آتے ہیں  
دامنِ چاک لگاتار سیئے جاتا ہوں

تیری بخشش کا سہارا نہیں کرتا مایوس  
میں گناہوں کو فراموش کئے جاتا ہوں

شکر ہے شکر کہ پابندِ شریعت ہوں میں  
جو ہے قرآن کا فرمان، کئے جاتا ہوں

اس کے نقشے میں ہیں اسرارِ شب و روز نہاں  
اس لئے جامِ ولایت میں پئے جاتا ہوں

کاش مل جائے محمدؐ کے غلاموں میں ندیم  
ان کی سرکار میں یہ عرض کئے جاتا ہوں



مجھے ہر طرف نظر آئے تو، تری شان جلّ جلالہ،  
 تری قدرتیں مرے چار سو، تری شان جلّ جلالہ،

تری ذات میں مری ذات گم، تری صبح میں مری رات گم  
 مرا ما حاصل تری جستجو، تری شان جلّ جلالہ،

مری قبلہ گاہ، حرم ترا، میں امیدوارِ کرم ترا  
 ترے نام سے مری آبرو، تری شان جلّ جلالہ،

مرے انگ انگ میں تُو بے، تری روشنی تری بُو بے  
رکھے گرمِ شوق، مجھے لہو، تری شانِ جَل جلالہ،

ہر قدم پہ، راہ کے سامنے، تُو مری نگاہ کے سامنے  
تُو دھڑکتے دل کے ہے روبرو، تری شانِ جَل جلالہ،

مرے دل پہ تیری نظر رہے، مری روح میں ترا گھر رہے  
یہیں پانچ وقت کروں وضو، تری شانِ جَل جلالہ،

یہی آسرا ہے ندیم کا، کہ ہے ساتھ تجھ سے عظیم کا  
ترے عشق سے ہے مری نمو، تری شانِ جَل جلالہ،



الہی حمد تری صبح و شام کرتے ہیں  
متاع قلب و نظر تیرے نام کرتے ہیں

ثنائے رب علی یوں مدام کرتے ہیں  
بیان نعتِ رسولِ انام کرتے ہیں

ترے حبیبؐ پہ بھیجیں نہ کیوں درود و سلام  
کہ ہم تو روزِ یہی اہتمام کرتے ہیں

نمازِ احمدِ مُرسل ہمارے سامنے ہے  
 اُنہی کی طرح سجد و قیام کرتے ہیں

اُنہی کو قُرب میسر ہو اے خُدا تیرا  
 جو عمر ذکر میں تیرے تمام کرتے ہیں

خُدا کے بعد نہیں تجھ سا دوسرا کوئی  
 خُدا کے بعد ترا احترام کرتے ہیں

اس آرزو پہ کہ مسکن یہیں بنے گا ندیم  
 ہم اُن کے شہرِ کرم میں قیام کرتے ہیں

لبوں کو اپنے ہے ازبرِ ندیم صلی علی  
 کہ ہم یہ ورد بصد احترام کرتے ہیں

**نَعْتِ رَسُولِ**

**مَقْبُولِ عَلَيْهِ وَسَلَّمَ صَلَّى اللَّهُ**



## ”دلیلِ فکر“

ایکہ نہی ذی حشم ، خوشبو تری جوئے کرم  
خاکِ قدم سے تیری ، دُنیا و دیں ہیں مُحترم

ممدوحِ ربِّ دو جہاں ، کلک سُخن ہے بے زباں  
عاجزِ فکر، کیا کرے وصفِ ترا کوئی بیاں

تُو ہے قرارِ قلب و جاں، تُو ہے مُرادِ بے کساں  
میرے حروفِ نعت کو تیرے کرم نے دی زباں

ترے ہی اذنِ خاص سے مجھ کو شرف ہوا عطا  
میں نے زمینِ شعر پر رکھی پنائے آسماں

گرچہ ہر ایک صنفِ شعر میرے قلم نے ہے لکھی  
نعتِ نبی و حمدِ رب ، میرا ہے حاصلِ بیاں

سوچ کہاں مری بلند ذہن کہاں مرا رسا  
کشتی ناتواں مری، بحرِ ثنا میں ہے رواں

اب ہے یہ آرزو ندیم، اب ہے یہی دُعا ندیم  
جتنی ہے زندگی مری ، وصفِ نبی کروں بیاں

## ”خوشبو تری جوئے کرم“

اک آرزو بہ دیدہ نم، پھیلتی گئی  
اشکوں میں التجائے کرم، پھیلتی گئی

اعجازِ نعتِ سرورِ کونینِ دیکھئے  
خوشبو مثال ”جوئے کرم“ پھیلتی گئی

جو بھی کہا وہ زینتِ قرطاس بن گیا  
اک روشنی بہ نوکِ قلم پھیلتی گئی

ہر حرف کا ہے گُلشنِ جنت سے رابطہ  
ایک اک کلی مثالِ ارم پھیلتی گئی

میں نے کہی تصورِ طیبہ میں جب ثنا  
ہر نعت مثلِ نورِ حرم پھیلتی گئی

سب راستے انہیں کی طرف لوٹنے لگے  
یوں روشنیِ نقشِ قدم پھیلتی گئی

اعجاز ہے یہ مدح و ثنا ہی کا اے ندیم  
آواز تا حجاز و عجم پھیلتی گئی



طیبہ نگر مثلِ ارم ، میرے لئے  
 ”خوشبو تری جوئے کرم“، میرے لئے

کیوں نہ لکھوں ، کیوں نہ لکھوں ، نعتِ نبیؐ  
 نعتِ نبیؐ زادِ عدم ، میرے لئے

نعت کہی میں نے جو وہ اس سے لکھی  
 محترم میرا ہے قلم ، میرے لئے

ہے یہ غلامی در سرکار کی  
منصب صد جاہ و خشم ، میرے لئے

عاصی ہوں میں لیکن امتی بھی ہوں  
آقا کی رحمت ہے بھرم ، میرے لئے

چاہئے تھوڑا سا کرم آپ کا  
کم بھی ہوا نہ ہوگا کم میرے لئے

کیسے ندیم اس سے رہے دور پھر  
آپ کا در نوریم ، میرے لئے

## گُنبدِ خضرا کے سائے میں

ملائک اور انساں ، گُنبدِ خضرا کے سائے میں  
سچی ہے بزمِ امکاں ، گُنبدِ خضرا کے سائے میں

مجھے واپس نہ لے جاؤ، ابھی واپس نہ لے جاؤ  
میں ہوں ہر لمحہ شاداں، گُنبدِ خضرا کے سائے میں

جو میں بیمارِ ہجراں تھا، جو میں ہر دم پریشاں تھا  
مجھے حاصل ہے درماں، گُنبدِ خضرا کے سائے میں

سبھی جلوے، سبھی منظر، خدا کی شان کے مظہر  
بنا ہوں چشم حیراں، گنبدِ خضرا کے سائے میں

یہاں آکر زمانے کی تمنا ہی نہیں رہتی  
ہیں سب شاداں و فرحاں، گنبدِ خضرا کے سائے میں

انہیں جنت سے کیا مطلب انہیں دنیا سے کیا لینا  
جو بیٹھے ہیں مسلمان، گنبدِ خضرا کے سائے میں

لکھے ہیں نعت کے اشعار میں نے کس عقیدت سے  
ہے میرا فن نمایاں، گنبدِ خضرا کے سائے میں

ندیم اُن کا کرم ہے، اُن کی شفقت، اُن کی رحمت ہے  
میں ہوں خود پر بھی نازاں، گنبدِ خضرا کے سائے میں





مایوس کہاں مجھ سا گنہ گار ہوا ہے  
وہ بخشنے والا ہے خطا پوش بڑا ہے

ہر سمت فضاؤں میں جو خوشبو سی بسی ہے  
یہ ہو نہ ہو مگے کی مدینے کی ہوا ہے

ہر لحظہ زباں پر ہے مرے ذکرِ محمدؐ  
ہر وقت مرے ہونٹوں پہ بس صلحِ علیؑ ہے

یہ سارا کرم خالقِ اکبر کا ہے مجھ پر  
یہ میرا قلم آپ کا جو مدح سرا ہے

اے کاش کہ اس قافلے میں، ہوتا میں شامل  
جو قافلہ طیبہ کی طرف جانے لگا ہے

سردار ہیں ہر شخص کے سلطانِ مدینہ  
دیکھا نہیں، تاریخ سے ہم نے سنا ہے

ہر ذرہ ستارہ ہے تو ہر خار ہے گلزار  
مٹے کا یہ عالم، یہ مدینے کی فضا ہے

وہ قدر میں، قیمت میں ہے موتی سے بھی بڑھ کر  
اُس در پہ مری آنکھ سے جو اشک بہا ہے

میں بھی جو غلامانِ محمدؐ میں ہوں شامل  
رحمت ہے محمدؐ کی، محمدؐ کی عطا ہے

مجھ کو بھی بلا لیں کبھی دربار میں آقاؐ  
ہر وقت ندیم اب مرے ہونٹوں پہ دُعا ہے

طیبہ کی فضا بس گئی آنکھوں میں کچھ ایسی  
جس سمت نظر اٹھے مدینہ نظر آئے



روشنی کا نشان محمدؐ ہیں  
آفتابِ جہاں محمدؐ ہیں

راستوں پر لگی ہے مہر اُن کی  
رہبرِ کارواں محمدؐ ہیں

رحم کا، فضل کا، محبت کا  
چشمہ بیکراں محمدؐ ہیں

حشر میں ہم کو بخشوائیں گے  
شافعِ عاصیاں محمدؐ ہیں

ذکر سے اُن کے چین ملتا ہے  
راحتِ قلب و جاں محمدؐ ہیں

مقتدی سب رسول ہیں اُن کے  
سرورِ مُرسلاں محمدؐ ہیں

”رحمتِ عالمیں“ لقب اُن کا  
ہادیٰ انس و جاں محمدؐ ہیں

دشمنوں کو بھی دی ، دُعا ہی دی  
کس قدر مہرباں محمدؐ ہیں

اُن کی آواز رہ نما میری  
میں وہاں ہوں جہاں محمدؐ ہیں

خاک پر، عرش پر قدم اُن کے  
ہم زمیں، آسماں محمدؐ ہیں

میرے آقا، مرے حضورؐ ندیم  
ہاں محمدؐ ہیں، ہاں محمدؐ ہیں



مجھ کو میرے خُدا اور کیا چاہئے  
مِل گئے مصطفیٰ اور کیا چاہئے

اِس گنہ گار پر بھی نگاہِ کرم  
خاتم الانبیاء اور کیا چاہئے

جس نے مانگا ہے جو کچھ بھی سرکار سے  
مِل گیا، مِل گیا، اور کیا چاہئے

حشر کی دھوپ میں میرے اعمال پر  
ہو جو سایہ ترا اور کیا چاہئے

میری ہر سانس میں میرے ہر گام پر  
ساتھ ہوں مصطفیٰ اور کیا چاہئے

قبر میں بھی رہے روشنی آپ کی  
زندگی کا صلہ اور کیا چاہئے

سرورِ انبیاء آپ کے شہر میں  
آئے میری قضا اور کیا چاہئے

ہو مداوائے ہجرِ نبیٰ اے خدا  
پاؤں میں بھی شفا اور کیا چاہئے



ذکرِ احمدؑ کا ہے یہ کرشمہ ندیم  
پوچھتا ہے خدا اور کیا چاہئے

سب	سے	پہنچے	تا	حرم
خوشبو	تری	جوائے	کرم	
یونہی	ندیم	خوش	نوا	
بڑھتا	رہے	زور	قلم	

.....



مجھ کو میرے رب سے ملایا میرے کملی والے نے  
رستہ سیدھا مجھے دکھایا میرے کملی والے نے

اللہ اللہ میرا مقدر، یہ دُنیا حیران ہوئی  
مجھ جیسے کو اپنا بنایا میرے کملی والے نے

دُنیا میں بھی راحت پائی عقبی میں بھی چین ملا  
جس کے لئے بھی ہاتھ اٹھایا میرے کملی والے نے

لگا ہے میرے روح و بدن میں روشنیوں کا اک میلہ  
دل میں ایسا دیا جلایا میرے کملی والے نے

سارے درباروں کی رونق پڑ گئی اُس کے آگے ماند  
جب اپنا دربار لگایا میرے کملی والے نے

اُس کی جاگی قسمت سوئی، جس کا نہیں ندیم کوئی  
غیروں کو سینے سے لگایا میرے کملی والے نے



غمِ عصیاں سے خائف ہیں دل و جاں یا رسول اللہ  
 ہو روزِ آخرت بخشش کا ساماں یا رسول اللہ

سرِ محشر بھرم رہ جائے میرا تیری رحمت سے  
 چھپا لینا مجھے بھی زیرِ داماں یا رسول اللہ

میسر ہو نہ جب تک التفاتِ خاص حضرتؐ کا  
 رفو ہوتا نہیں چاکِ گریباں یا رسول اللہ

مری تقدیر میں بھی حاضری لکھ دے مدینے کی  
کبھی ہو جاؤں میں بھی تیرا مہماں یا رسول اللہ

مرا اعمال نامہ نیکیوں سے گر چہ خالی ہے  
عقیدت آپ کی ہے میرا ایماں یا رسول اللہ

فراقِ طیبہ میں رکتے نہیں ہیں لمحہ بھر آنسو  
مری آنکھیں بنی ہیں ابر گریاں یا رسول اللہ

دلوں کے روگ مٹ جاتے ہیں تیری چارہ سازی سے  
مری بھی مشکلیں ہو جائیں آساں یا رسول اللہ

تری سرکار میں، دربار میں، خدمت میں جا پہنچوں  
مرا ہو جائے پورا یہ بھی ارماں یا رسول اللہ

چھپا رحمت کی کملی میں کہ میں اپنی خطاؤں پر  
بہت رہتا ہوں روز و شب پشیمان یا رسول اللہ

ندیم بے نوا کو بخشوا لینا سرِ محشر  
مرے سر پر بہت ہے بارِ عصیاں یا رسول اللہ

کاش میرے خواب میں آجائیں سردارِ جرا  
اور سجائیں خود وہ میرے سر پر دستارِ جرا



وہ شخص ہے خوش نصیب کتنا، رہے جو آقا تری گلی میں  
وہ دن بھی آئے خدا کرے جب، ہو تیرا منگتا تری گلی میں

شہودِ رب ہے شہودِ تیرا، پناہِ عالم وجود تیرا  
اُسے حصارِ کرم میسر ہوا جو پہنچا تری گلی میں

جنابِ موسیٰ نے طورِ سینا پہ جا کے دیکھی تھی جو تجلی  
مری نگاہوں نے ایسا جلوہ ہمیشہ دیکھا تری گلی میں

جدھر بھی اُنھیں مری نگاہیں، جدھر بھی پلکیں اُٹھا کے دیکھا  
تمام دُنیا تری گلی میں، تمام عقبی تری گلی میں

بنا تھا صحرا بھی رشکِ جنت، ہوا تھا ہر دم نزولِ رحمت  
وہ دھوپ نکلی تری گلی میں، وہ ابر برسا تری گلی میں

بھروں نگاہوں کی جھولیوں میں حسین سے بھی حسین موتی  
خزانہ اپنا لٹا رہا ہے، جمالِ خضرا تری گلی میں

اُمید کے بام و در سجا ئیں، لبوں پہ ہر دم ہیں التجائیں  
تری عنایت جو ہو تو آئے، ندیم تیرا تری گلی میں

ندیم دُنیا کو ترک کر کے ہوا ہے تیری گلی میں حاضر  
ہے تیرے کوچے کی ساری نعمت، ہے ہر خزانہ تری گلی میں





وہ دن کب آئے گا جب اُن کے در پر حاضری ہوگی  
مری نظروں میں تو اے زندگی کب قیمتی ہوگی

محمدؐ کی غلامی کر عطا مجھ کو مرے مولا  
اسی نسبت سے تو روزِ جزا بخشش مری ہوگی

یہی اک ذکرِ احمدؐ ہے کہ جس کے ورد سے لوگو  
مہک اٹھیں گے جسم و جاں، دلوں میں روشنی ہوگی

وہی گوشہ زمانے میں فقط جنت نما ہو گا  
رسول اللہ کی سنت کی جہاں پر پیروی ہو گی

اگر سرکار کے در کی گدائی مل گئی مجھ کو  
تو خاکِ راہ بھی لعل و گہر سے قیمتی ہو گی

چراغِ عشقِ محبوبِ خدا سے دل کرو روشن  
یہی وہ روشنی ہے جس سے روشن قبر بھی ہو گی

رہے جاری درودوں کا تسلسل ہر نفس ، صاحب  
اسی سے روح و قلب و ذہن کو آسودگی ہو گی

ندیمِ خستہ موت آئی اگر یادِ محمدؐ میں  
تو پھر یہ موت کیا شے ہے نئی اک زندگی ہو گی



زباں ملی ہے مجھے مدحتِ نبیؐ کے لئے  
 ہر ایک لفظ ہے میرا بس آپؐ ہی کے لئے

میں ہاتھ اور کسی در پہ کیسے پھیلاؤں  
 مرے حضورؐ جو ہیں بندہ پروری کے لئے

جو مانگنا ہو، وسیلے سے آپؐ کے مانگو  
 کہ یہ وسیلہ ضروری ہے آدمی کے لئے

جہاں میں چاروں طرف تیرگی کا عالم تھا  
حضورؐ آئے زمانے میں روشنی کے لئے

میں بس حضورؐ کا ہوں، میں تو بس حضورؐ کا ہوں  
کوئی کسی کے لئے ہے، کوئی کسی کے لئے

یہ آرزو ہے کہ روضے کی جالیاں چوموں  
کبھی بلائیں جو مجھ کو وہ حاضری کے لئے

نبیؐ کا ذکر یقیناً بڑی عبادت ہے  
یہ مغفرت کا وسیلہ ہے ہر کسی کے لئے

ابد تک نہیں اب تیرگی کا اندیشہ  
رُخِ نبیؐ ہے زمانے میں روشنی کے لئے

میں اُن کی نعت لکھوں اور سنوں سناؤں ندیم  
یہی وسیلہ بخشش ہے زندگی کے لئے

دنیا حضورؐ ہیں مری عقیقی حضورؐ ہیں  
دو جگ میں آدمی کا سہارا حضورؐ ہیں  
بس اُن کی آرزو میں جئے جا رہا ہوں میں  
میری تو ہر خوشی کا حوالہ حضورؐ ہیں



ملے مجھ کو یارب جواری مدینہ  
کہ مدت سے ہوں دلفگارِ مدینہ

میں آنکھوں میں بھر بھر کے کھولوں یہ آنکھیں  
اگر ہاتھ آئے غبارِ مدینہ

مجھے اذن ہو باریابی کا حاصل  
کہ اب میں ہوں اور انتظارِ مدینہ

ہیں دُنیا میں کتنے ہی شہر اور خطے  
ہے اپنی جگہ افتخارِ مدینہ

وہیں عمر ساری کٹے ، آرزو ہے  
الہی دکھاوے دیارِ مدینہ

محمدؐ کے کوچے میں دوں گا صدائیں  
ہے حاضر گدا تاجدارِ مدینہ

بنا عندلیبِ ریاضِ محمدؐ  
میں مجھے ہو بہارِ مدینہ

ندیم اُن کے در پہ مری حاضری ہو  
میں قربانِ مکہ ، نثارِ مدینہ



آپؐ سے بڑھ کر جہاں میں دوسرا کوئی نہیں  
آپؐ سا خیرالبشر، خیر الوریٰ کوئی نہیں

آپؐ کے دیدار سے آنکھیں مری ٹھنڈی رہیں  
التجا ہے یا دُعا، اس کے سوا کوئی نہیں

وہ ہی رکھتے ہیں سدا راہِ ہدایت پر ہمیں  
اُنؑ سا ہادی، اُنؑ سا رہبر، رہنما کوئی نہیں



چاہتے ہو جو پہنچنا منزل مقصود پر  
نقشِ پا ہو گا کہ سایہ آپ کا کوئی نہیں

بس مدینے ، بس مدینے، بس مدینے کا سفر  
میرا اب اس کے علاوہ مدعا کوئی نہیں

اے خدا راہِ مدینہ پر رہوں میں گامزن  
میرا تو اس کے علاوہ راستہ کوئی نہیں

آخرت میں بھی انہی کے، ہم ہیں محتاجِ نظر  
جُز محمد شافعِ روزِ جزا کوئی نہیں

اُن کی چاہت کے سوا، ان کی تجلّی کے سوا  
میرے دل، میری نگاہوں میں بسا کوئی نہیں

خود بخود ہی آپ کی جانب کھنچا جاتا ہے دل  
ہوں گے مجھ ایسے ہزاروں آپ سا کوئی نہیں

ڈوب کر میرا سفینہ پھر ابھر آیا ندیم  
آپ کی رحمت سے بڑھ کر ناخدا کوئی نہیں

ہادی کی شکل میں ہوئی بعثت حضور کی  
جس دور میں خدا کو بھلائے ہوئے تھے لوگ



اپنا بخت آزمانے، مدینے چلو  
اپنی قسمت جگانے، مدینے چلو

دیکھنے ہیں اگر، تم کو شام و سحر  
سارے منظر سہانے، مدینے چلو

وہ بہارِ دو عالم، وہ باغِ جہاں  
خار کو گل بنانے، مدینے چلو

زندگی کی یہاں کچھ بھی قیمت نہیں  
 قدر اپنی بڑھانے، مدینے چلو

کب سے سنسان ہے، کب سے ویران ہے  
 دل کی بستی بسانے، مدینے چلو

ہجر کی کتنی گھڑیاں بسر ہو گئیں  
 ہو گئے ہیں زمانے، مدینے چلو

ختم ہو جائیں گے آہ و نالے سبھی  
 دو گھڑی مسکرانے، مدینے چلو

بٹ رہی ہے وہاں، دولتِ دو جہاں  
 کام بگڑے بنانے، مدینے چلو

آئے میں نظر وہ ندیم آئیں گے  
دل نبی سے لگانے ، مدینے چلو

ذکر خیر الامم سے ہوں گے  
فکر شاہِ حرم سے ہوں گے  
رب نے چاہا تو کام سارے  
ان کی چشمِ کرم سے ہوں گے



ہم کو ہے جاں سے پیارا ہمارا نبیؐ  
اپنی آنکھوں کا تارا ہمارا نبیؐ

بخشے جائیں گے اُن کی شفاعت سے ہم  
عاصیوں کا سہارا ہمارا نبیؐ

بحرِ عصیاں میں ہم ڈوب سکتے نہیں  
ناخدا ہے ہمارا ، ہمارا نبیؐ

منظہرِ حُسنِ قدرت ہے اُن کا جمال  
ہے خُدا کا نظارہ، ہمارا نبی

زخمِ ہم، چاکِ ہم، پاؤں کی خاکِ ہم  
چاند، سورج ستارہ، ہمارا نبی

اُن کے پنگھٹ پہ اندر کے پیاسو چلو  
رحمتِ حق کا دھارا، ہمارا نبی

حشر میں مغفرت اب یقینی ہوئی  
کر رہا ہے اشارہ، ہمارا نبی

ذاتِ اُن کی، سمندر کا ساحلِ بنی  
ہر بھنور میں کنارہ، ہمارا نبی

بحر و کہسار ، دشت و دمن ، باغ و راغ  
جا بجا آشکارا ہمارا نبیؐ

جس کے زیرِ نبوت ہیں ارض و سما  
وہ ہمارا نبیؐ ہے ، ہمارا نبیؐ

اپنا محبوب اُن کو بنا لے ندیم  
ہے خدا کا دلار، ہمارا نبیؐ





ہم کو بھی ٹھکانہ مل گیا  
اُن کا آستانہ مل گیا

ہر کسی کو وہ کہاں نصیب  
جو ہمیں خزانہ مل گیا

طیبہ میں رہیں گے اب مقیم  
خوب آب و دانہ مل گیا

کیا ملا ؟ کچھ انتہا نہیں  
یہ بتاؤ کیا نہ مل گیا

حُسن سے تعلقات ہیں  
عشق کا گھرانہ مل گیا

شاخِ نخلِ طیبہ پر ہمیں  
خوب آشیانہ مل گیا

اُن کے در پہ ہم فقیروں کو  
رُتبہ شہانہ مل گیا

جب جہاد میں پڑھا درود  
تیر کو نشانہ مل گیا

جب نبیؐ نے ہم پہ کی نظر  
اُن گنت خزانہ میل گیا

ہم کو چاکری کے واسطے  
آل کا گھرانہ میل گیا

حشر تک پڑھیں گے ہم ندیم  
نعت کا ترانہ میل گیا



غلام اُن کا ہوں ہر گز بے سہارا ہو نہیں سکتا  
مرے سرکار کو ایسا گوارا ہو نہیں سکتا

محمدؐ مصطفیٰ کا نام جس دل میں نہ ہو روشن  
منور اُس کی قسمت کا ستارا ہو نہیں سکتا

فرشتوں نے کہا، دیکھا جو اُن کو عرشِ اعظم پر  
محمدؐ مصطفیٰ جیسا کوئی دلارا ہو نہیں سکتا

بہت سوں کو عطا ہوتا ہے اِذِنِ حاضری لیکن مجھے کیا اُن کی جانب سے اشارا ہو نہیں سکتا

یہ میری کیفیت کیا ہے؟ میں کیوں مایوس رہتا ہوں سفر حج و زیارت کا دوبارا ہو نہیں سکتا

مدینے جا کے میری کیا تمنا، کیا ارادہ ہے؟ جو دل میں ہے وہ سب پر آشکارا ہو نہیں سکتا

وہ میرے ناخدا ہیں، میری کشتی کے محافظ ہیں جو وہ چاہیں، بھنور میں کیا کنارا ہو نہیں سکتا

میں بازارِ نبیؐ میں اپنی ہستی بیچ آیا ہوں منافع ہی منافع ہے خسارا ہو نہیں سکتا

شفیعِ روزِ محشر ہم گنہ گاروں کے والی ہیں  
کوئی عاصی کبھی قسمت کا مارا ہو نہیں سکتا

ندیمِ بے نوا بھی کاش شہرِ مصطفیٰ دیکھے  
مدینے سے حسین کوئی نظارا ہو نہیں سکتا

ہوگئی خوش گن فضا نعتِ رسولِ پاک سے  
دل پہ برسی ہے گھٹا نعتِ رسولِ پاک سے  
اُن کی ہی فہرست میں اب درج ہے میرا نام بھی  
میں کہ شاعر بن گیا نعتِ رسولِ پاک سے



اُن کا کرم اور اُن کی عنایت نہ پوچھئے  
میں کیا ہوں مجھ سے میری حقیقت نہ پوچھئے

میں ہوں گدائے کوچہ دربارِ مصطفیٰ  
شاہوں سے ہے سوا میری عظمت نہ پوچھئے

غوٹ الوریٰ کی ایک توجہ سے مل گئی  
صد شکر مجھ کو قادری نسبت نہ پوچھئے

سُطَّانِ الْعَارِفِينَؒ کا یہ فیضِ عام ہے  
گُلکاری بہارِ طریقت نہ پوچھئے

خواجہ معین الدینؒ کی ہیں بندہ نوازیں  
اُن کے درِ کرم کی سخاوت نہ پوچھئے

روشن ہوں روشنی ”جبینِ شہاب“ سے  
روئے شہاب دینؒ کی طلعت نہ پوچھئے

کندہ ہے جس کی روح پہ نقشِ ”بہاؤ الدینؒ“  
اُس قلبِ نقشبند کی ندرت نہ پوچھئے

وارثِ علیؑ کو علمِ رسالت کی اے ندیم  
کیسے عطا ہوئی ہے وراثت نہ پوچھئے





کیا کیا ملی سکون کی دولت نہ پوچھئے  
 اُن کا خلوص اُن کی سخاوت نہ پوچھئے

میں بھی محمدِ عربیٰ کا غلام ہوں  
 کتنی بلند ہے مری قسمت نہ پوچھئے

پڑھتا رہوں درود کہ اسمِ حضور میں  
 کتنا سکوں ہے، کتنی ہے راحت نہ پوچھئے

ہوتے ہیں دل خُدا کی محبت سے آشنا  
ذکرِ حبیبِ حق کی کرامت نہ پوچھئے

حمد و ثنا کے بعد ہیں ختم اُن پہ مدحتیں  
اللہ اور رسول کی رحمت نہ پوچھئے

نظروں سے جالیوں کو چھوا میں نے بار بار  
مجھ سے مرا طریقِ زیارت نہ پوچھئے

مجھ پیکرِ خطا پہ کرم آپ کا ندیم  
بخشش ہوئی جو روزِ قیامت نہ پوچھئے



جب سے ملی ہے اُن کی محبت نہ پوچھئے  
مجھ سے مرا مقامِ فضیلت نہ پوچھئے

فہرست پیش کر کے خطا و گناہ کی  
کیا کیا ہوئی ہے مجھ کو ندامت نہ پوچھئے

چلتا ہوں ہر قدم سر تسلیم خم کے  
طیبہ کے ذڑے ذڑے کی حرمت نہ پوچھئے

ارضِ مدینہ پر جو نظر ڈالتا ہوں میں  
آنکھوں کا چینِ قلب کی راحت نہ پوچھئے

اس پر عملِ فلاحِ دو عالم کا ہے سبب  
کیسا ہے یہ نظامِ شریعت نہ پوچھئے

سرکارِ کرم ہے کہ دُنیا میں ہی ندیم  
جو مجھ کو مل گئی ہے وہ جنت نہ پوچھئے



میری تقدیر نقشِ قدمِ آپِ کا  
بن گیا عشقِ میرا حرمِ آپِ کا

یہ تمنا ہے موقعِ ملے بارہا  
دیکھوں میں روضہٴ محترمِ آپِ کا

دستگیری مری آپِ کرتے رہیں  
ہے سہارا مجھے دم بہ دمِ آپِ کا

آپؐ کی یاد ہو، آپؐ کا ذکر ہو  
 ہو نہ دل سے مرے عشق کم آپؐ کا

زندگی بھر کروں پیروی آپؐ کی  
 میری منزل ہے نقشِ قدم آپؐ کا

اپنے قرآن میں اللہ نے خود کیا  
 ہر ورق پر قصیدہ رقم آپؐ کا

آپؐ سے جب ہے وابستہ اپنی نجات  
 کیوں نہ لیں ہر گھڑی نام ہم آپؐ کا

خلق میں جس کا ہمسر نہیں ایک بھی  
 وہ ہے رُتبہ خُدا کی قسم آپؐ کا

کس بلندی پہ ہے میری قسمت ندیم  
مجھ کو بخشا گیا درد و غم آپ کا

خوب ہوں آپس میں سب شیرو شکر  
مومنوں کی دوستی پھولے پھلے  
سب مرے آقا کی سیرت پر چلیں  
روز افزوں بندگی پھولے پھلے



جب منزلِ سرکارِ رسالت نظر آئی  
تپتے ہوئے صحراؤں میں جنت نظر آئی

جب نامِ نبیؐ لے کے لیا سانس بھی میں نے  
سانسوں کی ہوا میں مجھے جنت نظر آئی

معراج ہوئی جب سے شہِ کون و مکاں کو  
انسان کو اک منزلِ رفعت نظر آئی



صدیقؓ میں، فاروقؓ میں، عثمانؓ و علیؓ میں  
سرکارِ مدینہ کی ریاضت نظر آئی

جس وقت تجھے میں نے عقیدت سے پکارا  
مشکل میں مجھے چین کی صورت نظر آئی

ٹکڑے کئے مہتاب کے جب میرے نبیؐ نے  
انکشتِ نبیؐ مظہرِ قدرت نظر آئی

تھا خوب ندیم اپنا مدینے کا سفر بھی  
ہر گام پہ اللہ کی رحمت نظر آئی



محمدؐ کا حُسن و جمال اللہ اللہ  
بشر کا عروج و کمال اللہ اللہ

ہوئے روبرو اُن کے، شاہوں کے سرختم  
محمدؐ کا رُعب و جلال اللہ اللہ

ہوئے اُن کی چشمِ عطا سے سبھی حل  
تھے نظروں میں کتنے سوال اللہ اللہ

غلامی میں سرکار کی مفرد تھے  
صہیب اللہ اللہ، بلال اللہ اللہ

گنہ گار ہیں زیرِ دامنِ رحمت  
کرم آپ کا بے مثال اللہ اللہ

وہ انساں بہت باسعادت ہے، جس کا  
مدینے میں ہو انتقال اللہ اللہ

رہوں کاش مکہ ، رہوں کاش طیبہ  
میں ہر روز و شب ماہ و سال اللہ اللہ

اُترتا ہے ہر شعر سب کے دلوں میں  
یہ ہے مدحتوں کا کمال اللہ اللہ

ندیمِ اس عبادت کا کہنا ہی کیا ہے  
 رہے دل میں اُن کا خیال اللہ اللہ

عکسِ آقا سے ہیں بحرِ دلشیں  
 ہیں نجوم اور مہرِ قمرِ دلشیں  
 مجھ کو طیبہ بلایا ہے سرکار نے  
 کاش آئے کبھی یہ خبرِ دلشیں



سدا اُنْ کا ذکرِ جمال اللہ اللہ  
یہی ہے مرا حال و قال اللہ اللہ

محمدؐ کے قدموں میں بیٹھا ہوا ہوں  
ہے مجھ کو بھی حاصل کمال اللہ اللہ

ملا اذن اُنْ کا، ہوئی سہل، ورنہ  
حضورؐ تھی کتنی محال اللہ اللہ

اُٹھائے ہوئے ہے شہادت کی اُنکلی  
نبوت پہ اُن کی ہلال اللہ اللہ

وہ سب جنتی ، جنتی ، جنتی ہیں  
ہو طیبہ میں جن کا وصال اللہ اللہ

ندیم اُن کی سیرت کی ، حُسنِ عمل کی  
نہیں دو جہاں میں مثال اللہ اللہ

ندیم اِس کو سمجھو درودوں کی برکت  
ہوئے ختم سارے ملال اللہ اللہ



اسی خاطر خدا نے تم کو بے سایہ کیا پیدا  
 نہ کرنا تھا جہاں میں اور کوئی دوسرا پیدا

میسر ہو مدینے میں تو ذوقِ سجدہ ریزی سے  
 کروں ہر ذرّۂ صحرا میں اُن کا نقشِ پا پیدا

زمین سے آسماں تک کیوں نہ ہو انوار کی بارش  
 ہوئے شمس الضحیٰ ، بدر الدجیٰ، نورالہدایٰ پیدا

بنایا باعثِ تخلیقِ سرکارِ دو عالم کو  
خدا نے لفظِ ”کن“ سے کی تھی جب خلقِ خدا پیدا

یہ کیا کم ہے ندیمِ اپنی سندِ عفوِ معاصی کی  
کہ اُمت میں شفیعِ المذنبین کی کر دیا پیدا

ندیمِ اللہ سے مانگوں دُعا اُن کے وسیلے سے  
تو یہ میرا یقین ہے، ہوگی تاثیرِ دُعا پیدا





چراغِ عشقِ آندھی میں جلانا، ہم نہ چھوڑیں گے  
 نبیؐ کے نام کا ڈنکا بجانا، ہم نہ چھوڑیں گے

اسی سے ہے حیاتِ اپنی، اسی میں ہے نجاتِ اپنی  
 نہ چھوڑیں گے کبھی نعمتیں سنانا، ہم نہ چھوڑیں گے

جہاں کی نعمتیں ٹھکرا کے جائیں گے مدینے میں  
 حضورِ مصطفیٰؐ میں آنا جانا، ہم نہ چھوڑیں گے

ہمارے سازِ دل سے بس یہی نعمات اُبھریں گے  
 کبھی صلِّ علیٰ کا یہ ترانہ، ہم نہ چھوڑیں گے

اُنہی کے ذکر سے کردار اپنا جگمگاتا ہے  
 قسم اللہ کی یوں جگمگانا، ہم نہ چھوڑیں گے

انہی نعتوں سے ہم تاریکیوں کو روشنی دیں گے  
 یہ شمعیں اپنی محفل میں جلانا، ہم نہ چھوڑیں گے

کرم کی بھیک مانگیں گے لئے کسکول ہاتھوں میں  
 فقیرانہ صدا ہر سو لگانا، ہم نہ چھوڑیں گے

ہمارے خون میں رچ بس گئی ہے روشنی اُن کی  
 درودوں اور سلاموں کا ترانہ ہم نہ چھوڑیں گے

محمد مصطفیٰؐ کی دی ہوئی خیرات یہ جاں ہے  
 انہی کے نام پر یہ جاں لٹانا ہم نہ چھوڑیں گے

محمد مصطفیٰؐ صلِّ علیٰ عنوان ہو جس کا  
 وہ مضمون، وہ کہانی، وہ فسانہ ہم نہ چھوڑیں گے

ندیم اک عندیپ گلشن سرکار ہم بھی ہیں  
 یہی گلشن ہے اپنا، آشیانہ ہم نہ چھوڑیں گے

ندیم اپنی یہی پہچان ہے یہ ہی تعارف ہے  
 یہ حمد و نعت لکھنا اور لکھانا ہم نہ چھوڑیں گے



میں شمعِ محبت جلاتا رہوں گا  
محمدؐ کی باتیں سُناتا رہوں گا

محمدؐ کی نعتوں کے پھولوں سے ہر دم  
میں دامن کو اپنے سجاتا رہوں گا

ہے عشقِ نبیؐ کا جو دل میں خزانہ  
زمانے میں ہر سو لٹاتا رہوں گا

ہے شہرِ نبیؐ کا سفر اتنا دلکش  
میں آتا رہوں گا میں جاتا رہوں گا

مدینہ جو مسکن ہے محبوبِ ربؐ کا  
تصور میں دن رات لاتا رہوں گا

غمِ ہجر کو ایسے بہلاؤں گا میں  
لگاتار آنسو بہاتا رہوں گا

ہر اک سال کو ساعتوں میں پرو کر  
میں میلادِ اُنؐ کا مناتا رہوں گا

نچھاور میں روضے پہ کرنے کی خاطر  
درودوں کے گجرے بناتا رہوں گا

محمد کے انوارِ رحمت سے اپنا  
میں سویا مقدر جگاتا رہوں گا

ندیم اُن کا روضہ تو آئے میسر  
انہیں نعت اُن کی سناتا رہوں گا

جہاں بزم ہوگی ندیم اُس میں جا کر  
میں نعتِ محمدؐ سناتا رہوں گا



سُکلتا ہے غمِ ہجراں میں دل پوشیدہ پوشیدہ  
 مری ہر سانس رہتی ہے بہت گرویدہ گرویدہ

یہ مانا باغِ ہستی ہے خزاں دیدہ خزاں دیدہ  
 خیالِ نعتِ احمدِ چاہئے بالیدہ بالیدہ

ارادہ ہی کیا تھا آپ کے در تک پہنچنے کا  
 قدم اٹھنے سے پہلے ہو گئے لغزیدہ لغزیدہ

حقیقت میں لکھا ہے نور اُن کا میرے سینے پر  
بظاہر آپ کا سایا بھی ہے ناویدہ ناویدہ

گناہوں پر ندامت ہے حضوری پر مُسرت ہے  
کبھی میں خندہ لب ہوں اور کبھی نم دیدہ نم دیدہ

تقاضائے ادب ہے، احترامِ شاہِ والا ہے  
نبی کے شہر میں رہتا ہوں میں سنجیدہ سنجیدہ

ریاضِ جنت میں جس وقت پڑھتا ہوں نمازیں میں  
وہاں پر روح رہتی ہے مری لرزیدہ لرزیدہ

ندیم بے نوا کی لاج رکھ لینا مرے مُحسن  
کہ رہتا ہے غمِ عصیاں سے یہ ترسیدہ ترسیدہ





شب و روز اب یہ دُعا مانگتا ہوں  
مدینے میں اپنی قضا مانگتا ہوں

لگا لوں میں آنکھوں سے روضے کی جالی  
یہی رات دن اب دُعا مانگتا ہوں

مدینے کی خوشبو سے سرشار کر دے  
گھٹن ہے بلا کی، ہوا مانگتا ہوں

رضائے خُدا ہی رضائے نبیؐ ہے  
میں اُن سے انہی کی رضا مانگتا ہوں

گریزاں ہوں دُنیا کی رنگینیوں سے  
میں روضے کی رنگیں فضا مانگتا ہوں

مدینے کے رستے کا میں ہوں مسافر  
بھکاری ہوں عشق و وفا مانگتا ہوں

محمدؐ سے عشقِ محمدؐ کا طالب  
خُدا سے رضائے خُدا مانگتا ہوں

نبیؐ کے وسیلے سے اپنے خُدا سے  
دوا مانگتا ہوں، شفا مانگتا ہوں

میں آنکھوں سے چوموں گا دل میں رکھوں گا  
 ندیم آپ کی خاکِ پا مانگتا ہوں

لیتا ہے احترام سے آقا کا نام دل  
 پہچانتا ہے عظمتِ عالی مقام دل  
 لاتا نہیں نظر میں کسی بادشاہ کو  
 جب سے ہوا ہے سرورِ دیں کا غلام دل



کتنے سخی ہیں میرے محمدؐ کیسی ہے اُن کی ذات نہ پوچھو  
کیسی برستی ہے طیبہ میں رحمتِ دِن اور رات نہ پوچھو

پہنچا جب بھی بن کے سواالی، بھردی کرم سے جھولی خالی  
کیسی بنائی ہے آقاؐ نے سب کی بگڑی بات نہ پوچھو

عشقِ نبیؐ کا مجھ کو ملا ہے، لطف ہے اُن کا رب کی عطا ہے  
شکرِ خُدا دربارِ نبیؐ سے کیسی ملی سوغات نہ پوچھو

میری کھیتی میں ہریالی، میری ہستی پھولوں والی  
سر سے قدم تک بھیگا ہوا ہوں رحمت کی برسات نہ پوچھو

ذکر تھا اُن کا ہر دم جاری اور دلوں پر کیف تھا طاری  
اللہ اللہ ذکرِ نبیٰ میں کیسی کٹی ہے رات نہ پوچھو

اُن کی محبت میرے دل میں، ذکر ہے اُن کا میری زباں پر  
رنگ سے اور خوشبو سے بھرے ہیں میرے دن اور رات نہ پوچھو

صبح ہوئی کب، کب دن چمکا شام ہوئی کب رات ڈھلی پھر  
کیسے گزرے اُن کے در پر میرے حسین لمحات نہ پوچھو

ہنستے ہو کیوں حال پہ اس کے، کوئی گیا گزرا ہے ندیم  
رحمت ہے سرکار کی اس پر اس کے تم درجات نہ پوچھو



رنگ ، خوشبو ، ضیاء دیکھتے رہ گئے  
روضہ مصطفیٰ دیکھتے رہ گئے

میری پینائیاں عرش سے جا ملیں  
دیدہ و آئینہ دیکھتے رہ گئے

حسب توفیق سب جھولیاں بھر گئیں  
سارے شاہ و گدا دیکھتے رہ گئے

جب ہوائے حرم ہم کو لے کے چلی  
لوگ جاتا ہوا دیکھتے رہ گئے

اس گنہ گار نے نعت ایسی پڑھی  
سارے مدحت سرا دیکھتے رہ گئے

جب بھی پہنچا ندیم اُن کے دربار میں  
اہل ارض و سما دیکھتے رہ گئے

ہر زماں، ہر مکاں میں ندیم اہل دل  
فیض کا سلسلہ دیکھتے رہ گئے



میرے آقا مرے سرکار مدینے والے  
میری منزل ترا کردار، مدینے والے

اب تو ظاہر میں غانی کی سند مل جائے  
آنکھ باطن کی ہے بیدار مدینے والے

کون کھولے مری مشکل کی گرہ تیرے سوا  
کون ہے مالک و مختار مدینے والے



درِ اقدس کی عطا ہو مجھے جاروب کشی  
ہوں اس اعزاز کا حقدار مدینے والے

گو نجی رہتی ہے احساس میں تیری آواز  
صرف تو ہے مرا معیار مدینے والے

لب پہ ہر وقت رہے میرے درود اور سلام  
سامنے ہو ترا دربار مدینے والے

تیری پرچھائیں سے روشن رہیں جذباتِ ندیم  
میری شمعیں، ترے انوار مدینے والے



گئے تو پھر نہیں آئیں گے جا کر اُن کے کوچے میں  
 تڑپتے دل کو بہلائیں گے جا کر اُن کے کوچے میں

دل و جاں جگمگا اٹھیں گے جس کی ضوفشانی سے  
 ہم ایسی روشنی پائیں گے جا کر اُن کے کوچے میں

ہم اک ذرے کی صورت ہیں مگر شہرِ محمد میں  
 مثالِ خاک بن جائیں گے جا کر اُن کے کوچے میں

ہوا آئے گی لینے گیسوؤں سے آپ کے خوشبو  
مشام جاں کو مہکائیں گے جا کر اُن کے کوچے میں

گزاریں گے وہیں اب خیر سے ہم زندگی اپنی  
ارادہ ہے، نہیں آئیں گے، جا کر اُن کے کوچے میں

بدل جائیں گے یہ لعل و گہر میں اُن کی رحمت سے  
ہم ایسے اشک برسائیں گے جا کر اُن کے کوچے میں

وہیں رہنا، وہیں بسنا، وہیں جینا، وہیں مرنا  
نہیں ہم لوٹ کر آئیں گے جا کر اُن کے کوچے میں

بہت ہی قیمتی شے ہے گدائی اُن کے کوچے کی  
شہنشاہی کو ٹھکرائیں گے جا کر اُن کے کوچے میں

ندیم اُن کی ثنا خوانی میں ہر لمحہ اگر گزرے  
صلہ نعتوں کا پھر پائیں گے جا کر اُن کے کوچے میں

یوں مہ وسال کی ترتیب میسر آئے  
لکھنے بیٹھوں تو لکھوں حج کا مہینہ پہلے  
نعت لکھنے کا ارادہ جو میں کرتا ہوں ندیم  
بخش دیتے ہیں وہ چاہت کا خزینہ پہلے



جو مدحتوں کو لبوں پر سجائے جاتے ہیں  
وہ تیز دھوپ میں بھی سائے سائے جاتے ہیں

مدینہ مرکزِ فیضانِ حُسن ہے جس میں  
نبیؐ کے نور کے جلوے دکھائے جاتے ہیں

خُدا کرے شرفِ حاضری مجھے بھی ملے  
کہ لوگ خود نہیں جاتے بلائے جاتے ہیں

میں لمحہ لمحہ درود و سلام بھیجتا ہوں  
وہ لمحہ لمحہ مجھے یاد آئے جاتے ہیں

طلوع بن کے رہے زندگی کے ماخذ پر  
عروج بن کے لحد سے اٹھائے جاتے ہیں

مرے خیال، مرے خواب، میری نظروں میں  
نگارِ گنبدِ خضرا سمائے جاتے ہیں

ہے دل میں اُن کی تمنا زباں پہ اُن کا درود  
مسلمان قبر سے یوں بھی اٹھائے جاتے ہیں

یہ سنگ وہ ہے کہ چومو تو ہیرا بن جائے  
یہ در وہ ہے جہاں رُتبے بڑھائے جاتے ہیں

سکونِ قلب کی خاطر رضائے حق کے لئے  
ہم اُن کے ذکر کی محفل سجائے جاتے ہیں

دیارِ طیبہ کا سارا جمال، سب منظر  
مری نظر، مرے دل میں سمائے جاتے ہیں

دُعا کرو انہیں اور بھی ملے توفیق  
جو مدحتوں کے حسین گُل کھلائے جاتے ہیں

ندیمِ دیر نہ ہو جائے، اُس حرم میں چلو  
جہاں سبھی کے مقدر بنائے جاتے ہیں



کب مجھے اُن کی حضوری کا اشارا ہوگا  
کب بلندی پہ مقدر کا ستارا ہوگا

محو ہو جائیں گی تاریکیاں دل کی ساری  
اُن میں جب جلوہ فگن نور تمہارا ہوگا

زندگی بھر اُسے مشکل نہیں پیش آئے گی  
جس نے دل سے تمہیں اک بار پُکارا ہوگا



میں یہاں سے نہیں جاؤں گا، نہیں جاؤں گا  
زندگی بھر مرا اس در پہ گزارا ہوگا

جس نے تقلید رسالت میں بسر کی ہوگی  
واقعی بس وہی سرکار کا پیارا ہوگا

گھر کے طوفان میں، اُن پر جو پڑھوں گا میں درود  
وہی طوفان مرے حق میں کنارا ہوگا

حشر میں عاصیوں کو صرف شفیع محشر  
آپ کے دامنِ رحمت کا سہارا ہوگا

اذن بخشش کا مجھے مل جائے گا محشر میں ندیم  
نگہ لطف کا جب اُن کی اشارا ہوگا



دلِ حزیں نے انہیں یاد کر لیا ہوگا  
سکونِ قلب میں ہر لمحہ ڈھل گیا ہوگا

رہے گی روشنی تاحشر جس کے مرقد میں  
نہ ہوگا سینے میں دلِ عشق کا دیا ہوگا

وہاں ادب کا تقاضا ہے ہم رہیں خاموش  
زباں کا کام بھی آنکھوں سے ہی ادا ہوگا

جھکے جھکے ہوئے سر ہوں گے بادشاہوں کے  
ہر اک مقام پر اونچا ترا گدا ہوگا

یہ میرے لب پہ درود و سلام کا نغمہ  
مجھے یقین ہے فرشتوں نے بھی سنا ہوگا

کرشمہ حُب رسالت کا جب ہوا حاصل  
سفر نصیب مدینے پہنچ چکا ہوگا

قدم قدم پہ مسرت کی بارشیں ہوں گی  
اگر سفر میں مدینے کا راستہ ہو گا

فضا میں پھیلتی جاتی ہیں نور کی کرنیں  
کہیں ندیم کوئی نعت پڑھ رہا ہوگا



خواب میں بھی ہم اگر طیبہ نگر جاتے ہیں  
زندگی کھلتی ہے جذبات نکھر جاتے ہیں

یہ مدینہ تو میاں ایسا شفا خانہ ہے  
زخم تو زخم ہیں ناسور بھی بھر جاتے ہیں

بخت جو مجھ کو نظر آتے ہیں نا آسودہ  
وہ بھی بس ایک اشارے میں سنور جاتے ہیں

نارسائی کو مری اذنِ سفر دے مولا  
 قافلے اُن کی طرف شام و سحر جاتے ہیں

جاتے ہیں جانِ بہاراں کے چمن کی جانب  
 لے کے صلوة کی صورت گل تر جاتے ہیں

عمر بھر کے لئے میل جائے ہمیں اذنِ قیام  
 اس تمنا سے مدینے میں ٹھہر جاتے ہیں

بام و در راستہ روکیں گے ہمارا کیسے  
 موجہٴ بادِ صبا بن کے گزر جاتے ہیں

مختلف کس قدر احساس کا عالم ہے ندیم  
 لب پہ فریاد ہے، نالے ہیں، مگر جاتے ہیں

کیا ٹھکانہ ہے درِ فیضِ نبوت کا ندیم  
خار و خس کی طرح اڑتے ہوئے گھر جاتے ہیں

پڑھتے ہیں صرف نعت وہ کچھ مانگتے نہیں  
دیکھے ہیں ہم نے ایسے بھی سائل گلی گلی  
میلا دِ مصطفیٰ میں چراغاں ہے چار سو  
عیدالنبیٰ میں ہوتی ہے جھل میل گلی گلی



آرزو تھی کہ سر پر سجا لیتے ہم  
سر سے اونچا بہت ہے نشانِ قدم

ذکر کرتا ہے جو آپ کا شوق سے  
اُس پہ قربان ہیں عرش و لوح و قلم

کس کو اندازہ ہو تیری معراج کا  
عرشِ اعلیٰ پہ پہنچے ہیں تیرے قدم

دفعۃً بس اشارہ ہوا آپ کا  
گر پڑے منہ کے بل خود ہی سارے صنم

دل خیالِ نبیٰ سے معطر رہے  
ذکرِ احمدؑ رہے وردِ لب دم بہ دم

تیری اُمت کی حالت ہے بگڑی ہوئی  
اے رسولِ خدا اب کرم ہو کرم

ڈال دے مجھ پہ رحمت بھری اک نظر  
تیرے در پر ہوں حاضر لئے چشمِ نم

اُس کو گرمی ستائے گی کیا حشر کی  
جس پہ چھا جائے گا اُن کا ابر کرم



مجھ گنہ گار کے آپ ہوں گے شفیع  
حشر میں آپ رکھ لیں گے میرا بھرم

اے ندیم آرزو ہے کہ دیدار ہو  
دل پہ نازل ہو نورِ جمالِ حرم

حمد ہی حمد ہو زیر لب اے ندیم  
نعت ہی نعت لکھتا رہے یہ قلم



مدینے کے شام و سحر اللہ اللہ  
ہے نورِ خدا جلوہ گر اللہ اللہ

یہ ذرے تو ہیں خاکِ کوئے نبیؐ کے  
بنے ہیں جو شمس و قمر اللہ اللہ

رواں ہوں میں سرکارؐ کے در کی جانب  
ہے طیبہ مری رہزور اللہ اللہ

توسل سے اُن کے دُعا میں نے مانگی  
دُعا میں ہے کتنا اثر اللہ اللہ

میں اب سبز گنبد کے آگے کھڑا ہوں  
ہے خوش بخت میری نظر اللہ اللہ

زیارت کی خواہش ہوئی ہے مکمل  
شجر ہو گیا باثمر اللہ اللہ

میں مٹی تھا اب کیمیا بن گیا ہوں  
ہوئی مجھ پہ ایسی نظر اللہ اللہ

وہی میرے دل میں، وہی ہیں نظر میں  
یہ دل ہے یہ میری نظر اللہ اللہ

محمدؐ کا روضہ مرے سامنے ہے  
جبیں بن گئی اُن کا در اللہ اللہ

یہی آرزو ہے کہ طیبہ کی جانب  
کروں میں بھی اک دن سفر اللہ اللہ

ندیم اُن کی یادوں میں ڈوبا ہوا ہے  
زمانے سے ہے بے خبر اللہ اللہ

سر	بسر	ہو	جائیں	یوں
مست	اور	مخمور	ہم	
پھیل	جائے	ہر	طرف	
خوشبو	تری	جوئے	کرم	



پھول، خوشبو، کرن مدینے میں  
رواق انجمن مدینے میں

دیکھ لو جا کے، ٹھاٹھیں مارتا ہے  
بحر علم و سخن مدینے میں

مٹتے دیکھے ہیں بارہا ہم نے  
دل کے رنج و محن مدینے میں

کاش ”سبّی“ سے مجھ کو لے جائے  
میرے دل کی لگن مدینے میں

خُلد میں مل گیا ہے گھر اُس کو  
ہو گیا جو لگن مدینے میں

موت آئے تو پھر دیجئے گا مجھے  
خاکِ پا کا کفن مدینے میں

میری رگ رگ میں جن کی خوشبو ہے  
ہیں وہ رشکِ چمن مدینے میں

نورِ سرکارِ دو جہاں کے طفیل  
وڑہ بھی ہے کرن مدینے میں

یوں محبت میں ہو گئے تقسیم  
 ”شَن یہاں ہے تو مَن مدینے میں“

آرزو ہے مری ندیم یہی  
 ہو مرا بھی وطن مدینے میں

اُن کے در پر ندیم رہتا ہوں  
 یہ ہے میرا چلن مدینے میں

پھول توڑیں گے ہم ندیم وہاں  
 ہے ہمارا چمن مدینے میں



شم ہو مشکل کشا مرے آقا  
سب کے حاجت روا مرے آقا

سوئی قسمت جگا مرے آقا  
در پہ اپنے بلا مرے آقا

تیرے مدحت سراؤں میں ہوں میں  
یہ ہے تیری عطا مرے آقا



آرزو ہے کہ لب پر ہو جاری  
وردِ صلِّ علیٰ مرے آقا

پڑھوں نعتیں میں روضے پہ آکر  
یہ شرف ہو عطا مرے آقا

کیوں ہو گرداب میں مری کشتی  
تُو جو ہے ناخدا مرے آقا

یہ دُعا ہے کہ مرتے دم بھی ندیم  
کرے تیری ثنا مرے آقا



ثنائے محمدؐ کئے جا رہا ہوں  
اسی آسرے پر جئے جا رہا ہوں

تصور میں دن رات جامِ محبت  
پلاتے ہیں وہ ہمیں پئے جا رہا ہوں

کٹے میری ہر سانس یادِ نبیؐ میں  
دُعا یہ خدا سے کئے جا رہا ہوں

محمدؐ کا صدقہ در کبریا سے  
میں بھر بھر کے جھولی لئے جا رہا ہوں

ہے اک سلسلہ فیض کا مجھ پہ جاری  
وہ جو دے رہے ہیں، لئے جا رہا ہوں

مٹا جا رہا ہے مرا دردِ فرقت  
میں نامِ محمدؐ لئے جا رہا ہوں

ندیمِ حزیں بہر تسکینِ خاطر  
میں ذکرِ محمدؐ کئے جا رہا ہوں

ندیمِ اب عمل پاس کوئی نہیں ہے  
انہی کی دُہائی دیئے جا رہا ہوں

گنہ جو کئے تھے ندیمِ اس زمیں پر  
میں اُن کی تلافی کئے جا رہا ہوں

صرف اُن کی پیروی رب کی عبادت چاہئے  
میرے آقا نے دیا ہے بندگی کا راستہ  
یوں سمجھئے مل گئی ہے دولتِ کون و مکاں  
وہ جسے بھی مل گیا ہے عاشقی کا راستہ



جو نبیؐ کے قریب ہوتا ہے  
وہ بڑا خوش نصیب ہوتا ہے

اُن کے غم میں جو مبتلا ہو جائے  
آدمی وہ طیب ہوتا ہے

جب وہ در، پہلی بار آئے نظر  
وہ نظارا عجیب ہوتا ہے

ہو جو حُبِّ نَبِیِّ سے مالا مال  
وہ بشر کب غریب ہوتا ہے

شہرِ طیبہ کی برکتوں کے سبب  
حالِ دل کا عجیب ہوتا ہے

جو خُدا کے نَبِیِّ سے عشق کرے  
وہ خُدا کا حبیب ہوتا ہے

زندگی بھر لکھے جو حمد و نعت  
اصل میں وہ ادیب ہوتا ہے

خوشبو آتی ہو جس سے اُن کی ندیم  
آپ کا وہ نقیب ہوتا ہے



کتنی عظیم سید عالم ہے تیری ذات  
تیرے سبب وجود میں آئی یہ کائنات

ربِ علی نے رحمتِ عالم تجھے کہا  
انسانیت کے واسطے ہے فخر کی یہ بات

مجھ کو تو کچھ ضرورتِ اظہار بھی نہیں  
لیکن گرے ”حضورِ جی“ اندر کا سومات

در سے تمہارے ملتی ہے ہر شخص کو مراد  
دامن کشادہ رہتی ہے ہر وقت کائنات

اُن پر پڑھو درود سحر ہو کہ شام ہو  
لکھتے رہو اُنہی کی ثنا دن ہو یا رات

صلیٰ علیٰ کا ورد ہو جس کی زبان پر  
مخرومیوں سے ملتی ہے اُس کو سدا نجات

ادنیٰ غلام اُن کا ازل سے ہوں میں ندیم  
اے کاش خواب میں بھی ہوں اُن کی تجلیات





کالی کملی والے آقا تیری یاد ستائے  
آتشِ فرقت تیری آقا میرا قلب جلانے

کملی والے، پوری اُن کی ہر حسرت ہو جائے  
بیٹھے ہیں پروانے تیری نعت کی شمع جلانے

جو بھی آس لگا کر آئے جھولی بھر لے جائے  
آپ کے در سے آقا، کوئی خالی ہاتھ نہ جائے

آپؐ کی رحمت نازل اُس پر ہوتی ہے ہر آن  
آپؐ کے ذکر سے آقاؑ جو بھی کوئی بزم سجائے

اذن حضوری کا مل جائے ہم کو بھی اک بار  
ہم بھی تیری رحمت سے ہیں پیہم آس لگائے

وہ دن بھی آجائے جس دن روضہ اقدس پر  
تیرا ندیم بھی حاضر ہو کر اپنی پیاس بجھائے

اپنے ندیم کو بھی آقاؑ، توفیق عطا یہ کر دے  
تیرا ذکر کرے وہ ہر دم تیری نعت سنائے



اٹھی میری جانب نظر مصطفیٰ کی، یہ شفقت نہیں ہے تو پھر اور کیا ہے  
 ملی بیقراری میں تسکین کیسی، یہ راحت نہیں ہے تو پھر اور کیا ہے

یہی آرزو ہے یہی التجا ہے کہ قدموں میں سرکار کے عمر گزرے  
 سنہری سنہری ہے روضے کی جالی وہ جنت نہیں ہے تو پھر اور کیا ہے

ہر اک سانس اپنا گناہوں میں گزرا پشیمان ہوئے ہیں نہ نادم ہوئے ہیں  
 گنہ گار انسان بخشے گئے ہیں شفاعت نہیں ہے تو پھر اور کیا ہے

میری اس قدر خوش نصیبی تو دیکھو کہ مجھ بے ہنر کو بھی شہرت ملی ہے  
مجھے نعت ہی کے سبب لوگ چاہیں یہ عزت نہیں ہے تو پھر اور کیا ہے

مجھے مال و زر کی تمنا نہیں ہے ملے کوئی منصب یہ سوچا نہیں ہے  
مرا سارا سرمایہ ہے نعت اُن کی یہ دولت نہیں ہے تو پھر اور کیا ہے

کبھی اُن کا روضہ نگاہوں کے آگے کھڑے ہیں وہی میری راہوں کے آگے  
وہی ذہن پر میرے چھائے ہوئے ہیں سعادت نہیں ہے تو پھر اور کیا ہے

ہیں اُن کے کرم کی بھی کیا کیا ادائیں کہ مجھ جیسے کمتر کو در پر بلائیں  
ندیم اور حاضر درِ مصطفیٰ پر عنایت نہیں ہے تو پھر اور کیا ہے



ہاتھوں کو اٹھا کر یہ دُعا مانگ رہے ہیں  
گلزارِ مدینہ کی ہوا مانگ رہے ہیں

بے تابی ہجراں کی تلافی ہے اسی سے  
ہم اُن سے تڑپنے کی ادا مانگ رہے ہیں

منگتے ہیں فقط آپ کی اک چشمِ کرم کے  
دے دیجئے خیرات گدا مانگ رہے ہیں

لے جائے اڑا کر جو نگاہوں کی تمنا  
ہم ایسی کوئی موجِ صبا مانگ رہے ہیں

اب اس کے سوادل میں طلب اور نہیں ہے  
دروازہ محبوبِ خدا مانگ رہے ہیں

ہے ”آبِ حیات“ اپنے لئے بس یہی چشمہ  
زمزم میں ہے جو آبِ بقا مانگ رہے ہیں

دامن میں ندیم اپنے نہیں ایک بھی نیکی  
بس اُن کی شفاعت کی ردا مانگ رہے ہیں

**مناقرب و سلام**

## حضرت سیدہ آمنہؓ

وہ وجودِ پاک نورِ عالمِ امکان رہا  
جلوۂ ذاتِ نبیؐ جس کے تہِ داماں رہا

آمنہؓ کا کیا حسیں رُتبہ ہے کیا اعزاز ہے  
اس چمن میں سرورِ کونینِ گل افشاں رہا

میں عرب جاؤں تو حاضر ہوں مزارِ قدس پر  
زندگی بھر میرے دل میں بس یہی ارماں رہا



حاضری کے بعد بھی طاری رہی یہ کیفیت  
منتظر جانے کا پھر بادیدہ گریاں رہا

یہ سعادت، یہ شرف تیرے سوا کس کو نصیب  
جس کے باطن میں وجودِ جلوہ گر پنہاں رہا

ابرِ رحمت کے سبھی جھونکے اسی کے نام ہیں  
جس صدف کی گود میں نورِ گہر افشاں رہا

آپ کو کہہ کر پکارا آمنہؓ کا لعل جب  
رشتہٴ اقدس کا یہ سب سے حسین عنوان رہا

اُس کے رُتبے اُس کے درجے کا ٹھکانہ کیا ندیم  
پردہٴ باطن میں جس کے وہ مہِ تاباں رہا

## حضرت حلیمہ سعدیہؓ

ہے خوش بخت کتنی تو دانی حلیمہؓ  
تری گود میں ہے خدائی حلیمہؓ

وہ نوری مجسم ، وہ رحمت سراپا  
جسے گود میں لے کے آئی حلیمہؓ

منور ہے جس سے جہاں، وہ تجلی  
ترے گھر میں آکر سمائی حلیمہؓ

رہے گی جو یکتا ازل سے ابد تک  
مہلی تجھ کو ایسی بڑائی حلیمہؑ

شہنشاہِ عالم سے تیرا تعلق  
یہ ہے تیری افضل کمائی حلیمہؑ

جو مرکز ہے محور ہے کون و مکاں کا  
وہ ہستی ترے گھر سمائی حلیمہؑ

تری زندگی میں نبیؐ کا وسیلہ  
کرے تیری حاجت روائی حلیمہؑ

مبارک ندیم آج دیتا ہے تجھ کو  
کہ امید تیری، بر آئی حلیمہؑ

## سیدہ خدیجہ الکبریٰؓ

صدف ہے کونین اور اُس کا گہر خدیجہؓ  
حضورؐ منزل ہیں اور راہِ سفر خدیجہؓ

ہمیشہ سایہ فگن رہا جس پہ موسمِ گل  
ہے گلستانِ جہاں کا ایسا شجر خدیجہؓ

ہیں جس کی کرنیں گروہِ نسواں پہ جلوہ افگن  
ہیں کائناتِ خدا کی ایسی سحر خدیجہؓ

رِفاقتِ مُصطَفیٰؐ میسر رہی جہاں پر  
بہت مقدس، بہت مکرم وہ گھر خدیجہؓ

شرف ہے انؑ کو رِفاقتِ فخرِ مُرسلاں کا  
ہیں انتہائے کمالِ اہلِ نظر خدیجہؓ

ہر ایک مفلس کے کام آئی ہے جن کی دولت  
وہ بے نواؤں کی، بیکسوں کی سپر خدیجہؓ

رہے وہ مصروفِ مدحتِ مُصطَفیٰؐ میں ہر دم  
ندیم کا عمر بھر یہی ہو ہنر خدیجہؓ

## سیدنا حضرت ابو بکر صدیقؓ

منقبت میں کیا وائیں نے جو باب صدیقؓ  
آئے اشعار میں اوصاف جناب صدیقؓ

ہے مئے معرفتِ حق سے تعلق میرا  
میں ہوں سرشار کہ پیتا ہوں شراب صدیقؓ

رہبرِ اُمتِ مُسلم تھے وہی بعدِ نبیؐ  
اب تک زندہ ہے ہر حرفِ خطاب صدیقؓ

ذات و اوصاف میں وہ منفرد و یکتا تھے  
 سچ تو یہ ہے کہ نہیں کوئی جوابِ صدیق

اے خدا ایسی بھی اک رات عطا ہو جائے  
 شام سے تا بہ سحر دیکھوں میں خوابِ صدیق

میری آنکھوں میں اتر کر اسے پڑھ کر دیکھو  
 سچ جو پوچھو تو میرا دل ہے کتابِ صدیق

تربیت کے لئے اک خاص وسیلہ ہو ندیم  
 درسگاہوں میں جو شامل ہو نصابِ صدیق

## سیدنا حضرت عمر فاروقؓ

ہیں تجھ سے دینِ خدا کے فرائض اور حقوق  
ہے تیرا دم حق و باطل کے درمیاں، ”فاروق“

قدم جو رکھتے ہیں ہم زائرین کعبے میں  
تو تیری یاد بھی آتی ہے اُس احاطے میں

تمام عمر ترا اور نبیؐ کا ساتھ رہا  
نبیؐ کے دستِ مبارک میں تیرا ہاتھ رہا



اگر نظر میں رکھیں دین کی ترازو کو  
تو دیکھتے ہیں سبھی تیرے دست و بازو کو

صنم جو کعبے میں تھے اُن کو خاک ٹو نے کیا  
ہمیشہ دامنِ باطل کو چاک ٹو نے کیا

یہ دین و کفر کے مابین فرق تجھ سے ہے  
لباسِ خلق و وفا زرق و برق تجھ سے ہے

ندیم کا یہ یقین ہے کہ ٹو ہے دین کی مُراد  
معاشرے میں رکھی ٹو نے عدل کی بنیاد

## سیدنا حضرت عثمان غنیؓ

تیرا وصفِ خاص ذوالنورین عثمانِ غنیؓ  
مُعترفِ شرقین اور غربین عثمانِ غنیؓ

تیری ہستی سچ تو یہ ہے، اہنی دیوار تھی  
صدق کے اور کفر کے مابین عثمانِ غنیؓ

میں عرب آؤں تو حاضر ہوں مزارِ پاک پر  
اس تمنا میں ہوں میں بے چین عثمانِ غنیؓ

یہ سعادت، یہ شرف، مجھ کو عطا کر دے خُدا  
 عمر بھر سر پر رہے نعلینِ عثمانِ غنیؓ

یاد کر کے آپؐ کو، پا جائے تسکینِ دلِ مرا  
 جب مصائب میں ہوں، لب پر بینِ عثمانِ غنیؓ

کیا مقدر ہے، رہا پیہم تمہاری ذات پر  
 خاص لطفِ سیدِ کونینِ عثمانِ غنیؓ

پیروِ حُسنِ عملِ سب ہوں ترے، مثلِ ندیم  
 ہر مسلمان کا ہے فرضِ عینِ عثمانِ غنیؓ

## سیدنا حضرت علی کرم اللہ وجہہ

لرزاں ہیں جس سے ظلمتیں وہ روشنی علیؑ  
 نازاں ہے جس پہ زندگی وہ زندگی علیؑ

کھائے تھے جس نے جنگِ اُحد میں بدن پہ تیر  
 واری تھی جس نے جان بھی اپنی وہی علیؑ

کھائی نہ تھی شکست کبھی اُس نے جنگ میں  
 تلوار بھی پُکار رہی تھی علیؑ علیؑ

دوزخ کی آگ اُس پہ یقیناً حرام ہے  
ہونٹوں پہ جس کے رہتا ہے ہر دم علیؑ

دل میں بسے ہوئے ہیں نظر میں سمائے ہیں  
ہر دم مری زباں پہ ہے نعرہ علیؑ

سورج میں چاند میں ہے ، ستاروں میں روشنی  
رہتی ہے دل کے داغ میں تابندگی علیؑ

لایا ہوں واسطہ میں حسنؑ کا حسینؑ کا  
میل جائے اب ندیم کو بھی چاکری علیؑ

## سیدہ فاطمۃ الزہرہؓ

گود میں حضرت خدیجہؓ کے پتی ہیں فاطمہؓ  
زندہ ہے جن سے ولایت وہ ولی ہیں فاطمہؓ

ان کو حاصل والی کونینؓ کی ہے تربیت  
اک عبارت ہیں نبیؐ، حرفِ جلی ہیں فاطمہؓ

ہیں وہی عادات و اطوار و خصائل ہو بہو  
والدِ اکرمؐ کے سانچے میں ڈھلی ہیں فاطمہؓ

جو ازل سے ہے ابد تک گلستاں توحید کا  
اُس سے نسبت کے سبب اُس کی کلی ہیں فاطمہؑ

ان کے تو ایک اک قدم پر منزل مقصود ہے  
نقطہ آغازِ مُرسل سے چلی ہیں فاطمہؑ

جس کا رقبہ ہے ازل سے تا ابد پھیلا ہوا  
اُس گلستاں شریعت کی کلی ہیں فاطمہؑ

عاشقانِ مُصطفیٰ کے دل سے یہ پوچھے کوئی  
محترم کتنی ہیں اور کتنی بھلی ہیں فاطمہؑ

پہلا یہ اعزاز بیٹی ہیں پیمبرؐ کی ندیم  
اور دو جا ، زوجہ حضرت علیؑ ہیں فاطمہؑ

## حضرت سیدنا امام حسینؑ

بنیادِ صبر و عشق ہیں تعمیر ہیں حسینؑ

خوابِ رسولِ پاکؐ کی تعبیر ہیں حسینؑ

نقش و نگارِ لوح ہیں تقدیر ہیں حسینؑ

انصاف ہیں ، شعور ہیں ، تدبیر ہیں حسینؑ

اعزاز و افتخارِ شہادت ہے اُن کا نام

لوحِ جبیں پہ وقت کی تحریر ہیں حسینؑ



آئی جو اُن کی یاد تو ہر دردِ مٹ گیا  
ہر اک مرض کے واسطے اکسیر ہیں حسینؑ

رہ کر حرم سے دور حرم کو دیا ثبات  
ہر بتکدے میں نعرۂ تکبیر ہیں حسینؑ

ہر عہدِ کربلا میں زمانے کے واسطے  
صبر و رضا کی جاگتی تصویر ہیں حسینؑ

ساتھ اپنے لے کے جائیں گے مجھ کو بھی اے ندیم  
خلدِ بریں کے صاحبِ جاگیر ہیں حسینؑ

## حضرت سیدنا امام حسینؑ

وفا کی راہ میں پہلا قدم حسینؑ کا ہے  
یہ حوصلہ تو خدا کی قسم حسینؑ کا ہے

تھیر ہو گیا باطل ، بھرم حسینؑ کا ہے  
یہ حوصلہ، یہ شجاعت، یہ دم حسینؑ کا ہے

زمانہ کوئی بھی ہو سچ کے حوصلے کے لئے  
وفا کے رُخ پہ سدا اک علم حسینؑ کا ہے

شعورِ ذات میں بیداری عمل کے لئے  
ہماری چشمِ بصیرت میں غمِ حسینؑ کا ہے

یہ شرط ہے کہ کوئی سلسلہ وفا کا ہو  
یہ معجزہ ہے کہ ہر غم میں غمِ حسینؑ کا ہے

اسی لئے تو زمانے میں ہوں ندیم کہ اب  
قدم قدم پہ نمایاں کرمِ حسینؑ کا ہے

ندیم ہم جو ہیں پُر جذبہ شہادت سے  
یہ جاں نثاری کا جذبہ کرمِ حسینؑ کا ہے

## جناب سیدہ زینبِ عالیہؓ

ہے ہماری بھی رسائی آپؓ کے دربار تک  
آپؓ کی برکت ہماری قسمتِ بیدار تک

با ادب ہو کر وہاں پر میرا بھی کہنا سلام  
تم جو پہنچو فاطمہؓ کے منبعِ انوار تک

قتلِ گاہِ کربلا میں وہ شہیدانِ کرام  
یاد ہے زینبؓ کو اُس ایک اک لہو کی دھار تک

جو گلستانِ امامت سے ہوئی ہے گلِ فشاں  
خوش نصیبی سے میں پہنچا ہوں اسی دربار تک

زینبِ خستہ جگر پر یہ بھی گزرا واقعہ  
کربلا سے چل کے پہنچیں شام کے بازار تک

آپ کے ارشادِ عالی کا ہوا ایسا اثر  
مٹ گئے دربارِ باطل کے در و دیوار تک

جب عقیدت سے میں اُن کا ذکر کرتا ہوں ندیم  
شاملِ آواز ہوتے ہیں در و دیوار تک

## حضرت غوث الاعظم عبدالقادر جیلانیؒ

چمکتا ہے زمانے میں ستارا غوث الاعظمؒ کا  
ہمیں کافی ہے دُنیا میں سہارا غوث الاعظمؒ کا

جمالِ کبریا کی اک جھلک اُس کو نظر آئی  
ہوا جس کی نگاہوں کو نظارا غوث الاعظمؒ کا

جنابِ غوث الاعظمؒ کا قدم ولیوں کے شانوں پر  
اور آقاؐ کی محبت ہے منارا غوث الاعظمؒ کا

میں اپنی چاہتوں کے پانیوں میں ڈوب جاتا ہوں  
 مری گہرائیوں میں ہے کنارہ غوث الاعظم کا

مری راہوں کی مٹی میں بھی کتنے پھول کھلتے ہیں  
 مرے سینے میں پلتا ہے شرارہ غوث الاعظم کا

یہ ہر جا گیا رھویں کی محفلیں آباد رہتی ہیں  
 زمانہ ہے عقیدت مند سارا غوث الاعظم کا

ندیم اُس وقت تک بغداد کی جانب نہ تم جانا  
 نہ ہو جب تک تمہیں کوئی اشارہ غوث الاعظم کا

## حضرت غوث الاعظم عبدالقادر جیلانیؒ

سینے میں جو یادِ شہِ بغداد رہے گی  
دُنیاۓ محبت مری آباد رہے گی

کر سکتی نہیں قید مجھے کوئی بھی زنجیر  
آوازِ صداقت مری آزاد رہے گی

احساس خمیدہ مرا، سر میرا خمیدہ  
دہلیز سے جاری مری امداد رہے گی



ہر اینٹ پہ لکھا ہے ترا اسمِ گرامی  
مضبوط یقیناً مری بنیاد رہے گی

مجھ ایک اکیلے میں بھی آباد ہے دنیا  
امید ہے مجھ کو کہ یہ آباد رہے گی

ہستی مری، دشواری حالات میں ہر دم  
حضرت سے سدا طالبِ امداد رہے گی

گو نچے گی مرے خوں، مری رگ رگ میں ہمیشہ  
ہونٹوں پہ مرے عشق کی فریاد رہے گی

جو آپ کے ارشاد ہیں، جو آپ کی سیرت  
میرے تو عمل کی وہی بنیاد رہے گی

آتی ہے مجھے باغِ رسالت سے وہ خوشبو  
میرے چمنِ دل کی جو بنیاد رہے گی

اے کاش ندیم اُن کی زیارت ہو میسر  
جب تک نہ زیارت ہو یہ فریاد رہے گی

ہر لحظہ ندیم اُن کا ورد اپنی زباں پر  
ہستی مری اس ذکر سے ہی شاد رہے گی

## حضرت سلطان باہوؒ

زندہ جاوید ہر تحریر حق باہوؒ کی ہے  
در حقیقت آنکھ ہی تصویر حق باہوؒ کی ہے

ڈوب کر عشقِ نبیؐ میں جلوہ گر ہوتی رہی  
زندگی میں ہر جگہ تنویر حق باہوؒ کی ہے

جس نے دیکھا آپؐ کا چہرہ مسلمان ہو گیا  
یوں مسلم عظمت و توقیر حق باہوؒ کی ہے

سُنّتِ سرکار کی تشریح ہے اُن کا وجود  
کاشفِ اسرارِ حق ، تفسیرِ حق باہو کی ہے

میرے سب افکار کی تشکیل اُن کے فیض سے  
میرے ہر کردار میں تنویرِ حق باہو کی ہے

میں کہیں ہوں، وقت کوئی ہو، کوئی بھی مشغول ہو  
پیشِ دل، پیشِ نظر تصویرِ حق باہو کی ہے

میرے ہونٹوں پر اُنہی کی منقبت ہے آج بھی  
میں جو اُن کا ہوں تو یہ تسخیرِ حق باہو کی ہے

میرے مُرشد بن گئے ہیں حضرتِ حامد نوازؒ  
میری گردن میں بھی اک زنجیرِ حق باہو کی ہے

زندگی کو رکھ دیا ہے اُن کے پائے ناز پر  
میری ہر اک سانس میرے پیر حق باہو کی ہے

روضہ سرکار پر بھی میرے مُرشد ساتھ ہیں  
خواب میرا تھا مگر تعبیر حق باہو کی ہے

میرے جسم و جاں میں وہ ہیں جذبِ اس انداز سے  
میرے ذہن و قلب بھی جاگیر حق باہو کی ہے

کاش مل جائے گدائی اُن کے در کی اے ندیم  
ہے سُخن میرا مگر تاثیر حق باہو کی ہے

## حضرت داتا گنج بخش علی ہجویریؒ

ہر خواب دکھاتا ہے مجھ کو تعبیر علی ہجویریؒ کی  
ہے آئینہ دل میں میرے تصویر علی ہجویریؒ کی

مسجد کے در و دیوار سے بھی ، کعبہ کا جمال آتا ہے نظر  
دیکھی تو ہے ساری دُنیا نے تاثیر علی ہجویریؒ کی

جو راہِ حقیقت پر لائے ، جو اُن کو ہدایت پر رکھے  
اُن اہل عقیدت کی رہبر تحریر علی ہجویریؒ کی

اُس شخص کو دین و دُنیا کے انمول خزانے ملتے ہیں  
جس دل میں ہمیشہ رہتی ہو توقیر علی ہجویریؒ کی

جو چاہے راہ پہ آ جائے یوں کامل راہ نما ہیں وہ  
ہے سارے زمانے میں روشن تنویر علی ہجویریؒ کی

ہم اپنے دل پہ نظر ڈالیں یا اپنے چاروں طرف دیکھیں  
ہر اک جلوے میں جھلکتی ہے تنویر علی ہجویریؒ کی

میں اُن کے عشق میں جیتا ہوں، میں اُن کی یاد میں رہتا ہوں  
ہے میرے دل کے جزیرے میں تعمیر علی ہجویریؒ کی

یہ مجھ کو ندیم انشاء اللہ جنت کی طرف لے جائے گی  
پیروں میں جو میں نے ڈالی ہے زنجیر علی ہجویریؒ کی

## حضرت خواجہ ابراہیم یکپاسیؒ

اگرچہ مرکزِ اہل جہاں ہیں خواجہ یکپاسیؒ  
ہمارے حال پر بھی مہرباں ہیں خواجہ یکپاسیؒ

تمام اہل عقیدت اُن سے وابستہ ستارے ہیں  
حقیقت میں اک ایسی کہکشاں ہیں خواجہ یکپاسیؒ

دلوں کی ایک اک دھڑکن سے آتی ہے صدا اُن کی  
مثالِ خوں رگوں میں بھی رواں ہیں خواجہ یکپاسیؒ



ضروری تو نہیں روضے پہ اُن کے حاضری دینا  
جہاں اُن کو پکارو تم، وہاں ہیں خواجہ یکپاسیٰ

مسافر کو نظر آتا نہیں جسمِ لطیف اُن کا  
مگر ہر گام منزل کا نشاں ہیں خواجہ یکپاسیٰ

ہر اک سرعجز سے جھٹکتا ہے اُن کے روبرو ہر دم  
تمام اہلِ طلب کا آستاں ہیں خواجہ یکپاسیٰ

یہی ہے ماورائی تجزیہ اہلِ بصیرت کا  
کہ روز و شب ہمارے درمیاں ہیں خواجہ یکپاسیٰ

جو ہیں تشنہ دہن خواجہ سے وہ سیراب ہوتے ہیں  
یقیناً فیض کا بحرِ رواں ہیں خواجہ یکپاسیٰ

ہم اُن کے ہی سہارے جنت الفردوس جائیں گے  
سو ! ہر لمحہ ہمارے پاسباں ہیں خواجہ یکپاسیؒ

عقیدت کی جبیں اپنی ندیم اُس در پہ جھکتی ہے  
ہماری پارسائی کے نشاں ہیں خواجہ یکپاسیؒ

## حضرتِ بابا حاجی حنبلیؒ

نام جو عالی شان ہے لوگو! بابا حاجی حنبلیؒ کا  
ہر اک پر فیضان ہے لوگو! بابا حاجی حنبلیؒ کا

سب کی ہے دھرتی اعلیٰ جس میں قائم صدیوں سے  
دریائے عرفان ہے لوگو! بابا حاجی حنبلیؒ کا

جس رستے کا ہم کو شناور کر کے گئے ہیں دیکھو تو!  
رستہ وہ آسان ہے لوگو! بابا حاجی حنبلیؒ کا

رہبر صادق بن کر آئے سب ایسی دھرتی پر  
یہ بھی اک احسان ہے لوگو! بابا حاجی حنبلیہ کا

کس شے کی تعریف کریں اور کیا کیا کچھ ترقیم کریں  
سب کچھ عالیشان ہے لوگو! بابا حاجی حنبلیہ کا

اپنے رب سے ناٹھ رکھو جیسے بھی حالات رہیں  
یہ سچا فرمان ہے لوگو! بابا حاجی حنبلیہ کا

شاہ و گدا تک جذب و جنوں میں آپ کے در پر آتے ہیں  
محبوبی کا شان ہے لوگو! بابا حاجی حنبلیہ کا

یہ ہے ذوقِ پاک کا مظہر حضرت شاہ مزمل ☆ کے  
عرسِ عظیم الشان ہے لوگو! بابا حاجی حنبلیہ کا

رنگ منزل شاہ کا ہے سب، نعت کی پیاری محفل اور  
 عرس جو عالی شان ہے لوگو! بابا حاجی حنبلیؒ کا

دُنیا والے سارے ندیم اب تیری بابت کہتے ہیں  
 یہ ارفع دربان ہے لوگو! بابا حاجی حنبلیؒ کا

☆ آستانہ عالیہ مواز شریف کے سجادہ نشین پیر طریقت الحاج ڈاکٹر سید محمد منزل شاہ کاظمی چشتی  
 جو حضرت بابا حاجی حنبلیؒ کے عرس مبارک میں ہونے والی نعت کا نفرنس اور دیگر تقریبات کی  
 صدارت فرماتے ہیں۔

اعلیٰ حضرت امام احمد رضا خاں بریلویؒ

سر جو اُس در پر جھکایا ہے امام احمد رضاؒ  
 من کی دُنیا میں بسایا ہے امام احمد رضاؒ

تا ابد اُس کو بہارِ جاودانی مل گئی  
 پھول جو تُو نے کھلایا ہے امام احمد رضاؒ

جب کہا اُن کو خدا نے ”رحمت اللعالمین“  
 تُو نے بھی یہ گیت گایا ہے امام احمد رضاؒ

اب بھی آتے ہیں فرشتے نعت سُننے کے لئے  
مرتبہ تُو نے یہ پایا ہے امام احمد رضاؒ

مصطفیٰؐ کا تذکرہ جب بھی ہوا ہے بزم میں  
شعر تیرا لب پہ آیا ہے امام احمد رضاؒ

عشقِ احمدؑ میں گزاری تُو نے اپنی زندگی  
خود کو پروانہ بنایا ہے امام احمد رضاؒ

مصطفیٰؐ کی نعت کہنا، بات معمولی نہیں  
تخت پر تجھ کو بٹھایا ہے امام احمد رضاؒ

نعت کہنا سیکھ جائے آپؐ کے صدقے ندیم  
آپؐ کو مُرشد بنایا ہے امام احمد رضاؒ

امام انقلابِ نعت

علامہ مولانا سید محمد ریاض الدین سہروردیؒ

عاشقِ مصطفیٰؐ ، ریاض الدینؒ  
بندۂ کبریا ، ریاض الدینؒ

اُنؐ کا ہر علم ہے عمل کی طرح  
عالمِ با صفا ، ریاض الدینؒ

ہر مسلمان کی خیر خواہی میں  
تھے سراپا دُعا ، ریاض الدینؒ



اُن کی سیرت ہے سب سے حُسنِ سلوک  
رحم و فضل و عطا ، ریاض الدین

طاعتِ حق ، اطاعتِ مُرسل  
اک خلوص و وفا ، ریاض الدین

حُسنِ کردار میں نہیں واللہ  
کوئی ثانی ترا ، ریاض الدین

دل ہیں آباد اُس سے اب بھی ندیم  
سوئے جنت گیا ، ریاض الدین

جانشینِ سلطانِ العصر

حضرت سلطان حامد نواز القادریؒ

نقشہ بدل کے رکھ دیا حامد نوازؒ نے  
مجھ کو بنایا اُس نگہِ کارساز نے

حامد نوازؒ پر میرا بھرپور اعتماد  
وہ میرا اعتقاد، وہ دل کی مرے مراد

مرکزِ مری عقیدت و طاعت کا اُنؒ کی ذات  
بس اُنؒ کی ذات تھی ہمہ مجموعہٴ صفات

سُلطان ارشد اُن کے ہیں بھائی زہے نصیب  
میں بھی ہوں اُن کی چشمِ عنایات کے قریب

بازید اور زبیر ہیں عالی نسب پسر  
خوش خلق دیندار ریاضت میں مُفتخر

اللہ جانتا ہے بہت خوش نصیب ہوں  
نسبت کے اعتبار سے ان کے قریب ہوں

میری عقیدتوں کے مراکز ہیں یہ تمام  
پایا ہے اُن کے قُرب سے رشتوں نے بھی دوام

میری دُعا ہے سب کو سلامت رکھے خُدا  
ان کے کرم کا سایہ رہے مجھ پہ کبریا

نعت خواں حضرات کی خدمت میں

نذرانہ عقیدت

عشق میں شاد کام ہیں ہم لوگ  
اپنے آقا کے نام ہیں ہم لوگ

لب پہ ہر وقت ہے ثنائے رسولؐ  
”کتنے عالی مقام ہیں ہم لوگ“

پی رہے ہیں شرابِ حُبِ نبیؐ  
اور پھر تشنہ کام ہیں ہم لوگ

سر کے بل چل دیئے مدینے کو  
کس قدر خوش خرام ہیں ہم لوگ

مخفلِ نعت ہم سجاتے ہیں  
اس قدر شاد کام ہیں ہم لوگ

بادشاہو ! کرو ہمارا ادب  
”مصطفیٰ“ کے غلام ہیں ہم لوگ“

خاص لوگوں کا ذکر کیا ہے ندیم  
خادمانِ عوام ہیں ہم لوگ

## صاۃ و سلام

آرزوے دل ہو پوری  
 قرب سے بدلے یہ دوری  
 ہو مقدر میں حضوری  
 دیکھ لوں دربار نوری

ہجر میں مشکل ہے جینا  
 آئے ایسا اک مہینہ  
 جاؤں میں سوئے مدینہ  
 پاؤں رحمت کا خزینہ

ذکرِ شہ ذکرِ خُدا ہے  
یہ حدیثوں میں لکھا ہے  
خود خُدا نے بھی کہا ہے  
جو ترا ہے وہ مرا ہے

اے خُدا اک دن وہ آئے  
کوئی یہ مُردہ سنائے  
میل گئی اُن کی اجازت  
سُوئے طیبہ یہ بھی جائے

یا نبیؐ وِر پر بُلاؤ  
روضہ اقدس دکھاؤ  
حسرتیں دل کی مٹاؤ  
مجھ کو بھی اپنا بناؤ

برکتوں کا ہے مہینہ  
 رحمتوں کا ہے خزانہ  
 پار ہو جائے سفینہ  
 دیکھ لوں میں بھی مدینہ

تیرے در پر سر جھکائے  
 ہیں کھڑے بن کے سوالی  
 پوری ہوں ان کی مُرادیں  
 جائے کوئی بھی نہ خالی

جسم میں جب تک یہ جاں ہو  
 تیرا ہی ذکر و بیاں ہو  
 روح جب تن سے رواں ہو  
 ”یا نبی“ وِردِ زباں ہو



یہ اسیر ہجر و فرقت  
 اس کو ہو اذنِ زیارت  
 یہ ندیمِ خستہ حالت  
 ہو یہ معمورِ سعادت

یہ ندیمِ دل گرفتہ  
 جو کھڑا ہے دست بستہ  
 کہہ رہا ہے غم کا مارا  
 ”لو سلام اب تو ہمارا“

..... ملتا .....  
 .....

ریاض ندیم نیازی کی نعتوں میں شگفتگی بھی ہے۔ سادہ و سلیس لہجہ بھی اور کوئی فنی لغزش بھی نہیں۔ میری دعا ہے کہ "خوشبو تری جوئے کرم" وسیع دینی و علمی حلقوں میں مقبول ہو۔

## محشر بدایونی

ریاض ندیم نیازی کے کلام میں ان کا فطری انداز نمایاں ہے۔ زبان سادہ اور صاف ہے یہ محسوس نہیں ہوتا کہ ان کے ذہن نے نعت کہلوائی ہے بلکہ ان کے دل نے ان کو نعت گوئی کی طرف راغب کیا ہے۔ اس لئے ان کے افکار روانی کے ساتھ شعروں میں ڈھلے ہیں۔

## نور احمد میرٹھی

ریاض ندیم نیازی کے نعتیہ اشعار سے رسالت مآبؐ کی محبت، عشق، سرشاری اور وارفتگی نظر آتی ہے۔ ان کا نعتیہ مجموعہ "خوشبو تری جوئے کرم" شائع ہو کر اللہ تعالیٰ اور محمدؐ و آل محمدؐ سے محبت کرنے والوں کے دلوں کو منور و روشن کر سکے گا۔

## نقاش کاظمی

خوشبو تری جوئے کرم کا شاعر بظاہر تو صحافت سے منسلک ہے۔ لیکن درحقیقت اس کے شب و روز نعت سے عبارت ہیں۔ ان کا نعتیہ شعری مجموعہ لغوی اور معنوی دونوں حوالوں سے خوشبو کے تازہ جھونکے کی مانند ہمارے سامنے ہے۔

## پروفیسر شرافت عباس

ریاض ندیم نیازی نے خوشنودی حق کے لئے ہی نہیں بلکہ اپنے فطری جذبے کے سبب عشق سرکارؐ میں کیفیات قلبی کے اظہار میں نعت گوئی کو سرمایہ حیات سمجھا ہے۔

## ساجد رضوی

ریاض ندیم نیازی کے کلام میں تازہ کاری و ادبی اقداری پائی جاتی ہیں۔ انہوں نے علامتوں، تشبیہوں اور استعاروں کو غیر ضروری طور پر استعمال نہیں کیا۔ رسولؐ ان کے اشعار میں بے حد نمایاں ہے۔

## ڈاکٹر ثار احمد ثار

ریاض ندیم نیازی کی نعتیہ شاعری میں والہانہ پن، سوزِ دروں، جذبہ صادق، وارفتگی اور خود رنگی کے جوہر نمایاں نظر آتے ہیں اور نعتیہ شاعری کے لئے یہی مایہ بے بہا درکار ہوتا ہے۔

## پیرزادہ حمید صابری

ریاض ندیم نیازی کا کلام "خوشبو تری جوئے کرم" پڑھ کر اندازہ ہوتا ہے کہ انہوں نے بھی حرف "کن" سنا ہے اور وہ عشق نبیؐ میں ڈوبے ہوئے ہیں۔ اور انہیں یہ بھی علم ہے کہ "رہبر کارواں محمدؐ ہیں"

## اقبال طارق (محرین)

اللہ کرے ریاض ندیم نیازی "خوشبو تری جوئے کرم" کے حصار میں حوض کوثر تک چلا جائے اور میدانِ حشر میں شافع محشر، ساقی کوثر حضرت محمدؐ کے سامنے اسی مجموعہ نعت کے ساتھ حاضر ہو اور وہاں پر بھی نعت خوانی کا یہ فریضہ انجام دے۔

## سید نوید حیدر ہاشمی

ریاض ندیم نیازی عشق رسولؐ میں ڈوب کر نعت کہتے ہیں۔ اکیسویں صدی میں نعت گوئی کے حوالے سے جو لکھنے والے آگے بڑھیں گے ان میں ریاض ندیم نیازی کا نام اہمیت کے ساتھ لیا جائے گا۔

## ظریف احسن

